

ဒေါ်အောင်ဆန်းစုကြည်

သို့မဟုတ်

သံမဏိကြိုးမျှင်

မောင်သွေးချွန်



typing & pdf
lucky82



ပုံနှိပ်မှတ်တမ်း

စာမူခွင့်ပြုချက်အမှတ် - ၃၁၀၀၀၃၀၁၁၂

မျက်နှာဖုံးခွင့်ပြုချက်အမှတ် - ၃၁၀၀၀၂၀၁၁၂

ပုံနှိပ်ခြင်း - ပထမအကြိမ်

အုပ်ရေ - ၁၀၀၀

ထုတ်ဝေသည့်ကာလ - ၂၀၁၂ခုနှစ်၊ ဇန်နဝါရီလ

ထုတ်ဝေသူ - ဒေါ်ခင်မာချို၊ ပန်းဝေဝေစာပေ၊ အမှတ်(၃၆၀)၊ ဗိုလ်အောင်ကျော်လမ်း၊

ကျောက်တံတားမြို့နယ်။

အတွင်းနှင့် မျက်နှာဖုံးပုံနှိပ် - ဦးမျိုးမြင့်ကျော်၊ မြတ်ထက်ဟိန်း ပုံနှိပ်တိုက်၊ အမှတ်(၅)၊ ဈေးလမ်း၊

တပ်မြေ(၆)ရပ်ကွက်၊ ပုဇွန်တောင်။

အတွင်းဖလင် - ကိုဦး (၀၉ ၅၀၇၀၆၆၃)

အတွင်းအပြင်အဆင် - အိအိဖြိုး၊ ထက်ထက်အောင်

တန်ဖိုး - ၅၀၀ကျပ်


ကျေးဇူးတင်လွှာ

ဒေါ်အောင်ဆန်းစုကြည်စာစုကို ပုံနှိပ်ဖော်ပြခဲ့တဲ့ နံနက်ခင်း ဂျာနယ်နဲ့ မန္တလေးအလင်းဂျာနယ်မှ အယ်ဒီတာများ၊ ဒီစာစုကို ပုံနှိပ်ထုတ်ဝေဖို့ ခွင့်ပြုတဲ့ သက်ဆိုင်ရာမှ ပုဂ္ဂိုလ်များ၊ မှတ်တမ်းတစ်ခုအနေနဲ့ ကျန်ရစ်အောင် စာအုပ်ငယ်လေး တစ်အုပ်အဖြစ် စီစဉ်ထုတ်ဝေခဲ့ကြတဲ့ မဇ္ဈိမစာပေဝိုင်းတော်သားများ အားလုံးကို လှိုက်လှဲစွာ ကျေးဇူးတင်ရှိပါကြောင်း။


လေးစားစွာဖြင့်
မောင်သွေးချွန်


 ဓာတိုကာ 


 နီဒါန်း (အမတ မာလာ)

 သမိုင်းခေတ်တွေကို သယ်ဆောင်လာတဲ့ ဒေါ်အောင်ဆန်းစုကြည် (အင်တာဗျူးများ)
နံနက်ခင်း ဂျာနယ် (၂-၁၁-၁၁)

 ဒေါ်အောင်ဆန်းစုကြည် လွတ်မြောက်ခြင်း တစ်နှစ်ပြည့်အမှတ်တရ
နံနက်ခင်း ဂျာနယ် (၉-၁၁-၁၁)

 ဒေါ်အောင်ဆန်းစုကြည် သို့မဟုတ် သံမဏိကြီးမျှင်

 ဗိုလ်ချုပ်အောင်ဆန်း နှလုံးသွင်းအားတင်းခဲ့တဲ့ကဗျာ
ဒေါ်အောင်ဆန်းစုကြည် လက်ဆင့်ကမ်းခဲ့တဲ့ကဗျာ
နံနက်ခင်း ဂျာနယ် (၇-၁၂-၁၁)

 ဒေါ်အောင်ဆန်းစုကြည်နှင့် နောက်ကြောင်းပြန်မလှည့်တဲ့လမ်း
မန္တလေးအလင်း ဂျာနယ် (၉-၁၂-၁၁)

နိဒါန်း

အမတ မာလာ

ခေတ်ပြိုင် သမိုင်းကို ဖြတ်သန်းနေတဲ့ နိုင်ငံသားတစ်ယောက်အနေနဲ့ ဒီစာအုပ်ကို ရေးဖြစ်ခဲ့ပါတယ်။
ခေတ်ပြိုင်သမိုင်းရဲ့ အမှတ်သင်္ကေတဟာ ဒေါ်အောင်ဆန်းစုကြည်ပါပဲ။ အစ်မ
ဒေါ်အောင်ဆန်းစုကြည်ကို ၁၉၈၉-၉၀ လောက်က ရှမ်းပြည်တောင်ပိုင်း ရွှေညောင်မြို့ကလေးမှာ
စတင်မြင်တွေ့ခဲ့ဖူးပါတယ်။ ဒေါ်အောင်ဆန်းစုကြည်ရဲ့ ဒီမိုကရေစီ စည်းရုံးရေးခရီးစဉ်မှာ
မြင်တွေ့လိုက်ရတာပါ။

ရွှေညောင်ခရီးအမျိုးသားဒီမိုကရေစီ အဖွဲ့ချုပ် ရုံးရှေ့လမ်းပေါ်မှာ၊ ဘာပကာသနမှ မပါတဲ့
အခမ်းအနားလေးမှာ ဒေါ်အောင်ဆန်းစုကြည် စကားပြောခါနီး သပြေပန်းတစ်စည်း ကမ်းဆက်ခွင့်
ရခဲ့ပါတယ်။ သပြေဆိုတာ အောင်နီမိတ်ပါ။ အမတ မာလာ မသေတဲ့ပန်းပါ။


လွန်ခဲ့သော အနှစ် ၂၀ကျော်ကပင် ဒေါ်အောင်ဆန်းစုကြည်ကို ကိုယ်တိုင်ကမ်းဆက်ခွင့်ရခဲ့တဲ့
သပြေပန်းလေးဟာ ဘယ်တော့မှ မညှိုးနွမ်း၊ လန်းဆန်းနေတယ်ဆိုတဲ့ ယုံကြည်မှုဖြင့်...။

မောင်သွေးချွန်
၅-၁၂-၂၀၁၁

သမိုင်းခေတ်တွေကို သယ်ဆောင်လာတဲ့ ဒေါ်အောင်ဆန်းစုကြည်

(အင်တာဗျူးများ)

စာအုပ်  ဒေါ်အောင်ဆန်းစုကြည်နှင့်တွေ့ဆုံခြင်း

ရေးသူ  ကိုကို (စက်မှုတက္ကသိုလ်)

စာမူခွင့်ပြုချက်  ၃၁၀၂၂၉၁၂၁၁

ထုတ်ဝေကာလ  ၂၀၁၀၊ အောက်တိုဘာလ

တန်ဖိုး  ၈၀၀ကျပ်

ဖြန့်ချိ  e-Empire Media House

နိုင်ငံတော်အစိုးရသစ်ရဲ့ မူဝါဒအသစ် အခင်းအကျင်းမှာ လူထု ခေါင်းဆောင်၊ ဒီမိုကရေစီ ခေါင်းဆောင် ဒေါ်အောင်ဆန်းစုကြည်ရဲ့ အခန်းကဏ္ဍဟာ ပိုပြီးတော့ လင်းလင်းရှင်းရှင်း ပေါ်ထွက်လာပါတယ်။ လငပုပ် အဖမ်းခံထားရာက လွတ်မြောက်လာတဲ့ လမင်းကြီးလို ဝင်းဝင်းပပ ရွန်းရွန်းမြမြ ရှိလှပါတယ်။ လမင်းကြီးရဲ့ အေးမြတဲ့ အရသာကို ခံစားရင်းက ဘယ်အချိန်... တိမ်ညို တိမ်မည်း တိမ်ပုပ်တွေ ဖုံးလွှမ်းသွားဦးမှာလဲလို့လည်း စိုးရိမ်ခဲ့ကြပါတယ်။ တကယ်တော့ ဒေါ်အောင်ဆန်းစုကြည်ဆိုတာ ပြည်သူ့ဘဝ မိုးကောင်းကင်မှာ အမြဲသာနေမယ့် ဒီမိုကရေစီ လမင်းကြီးပါ။

ဟိုတုန်းက လမိုက်ညတွေမှာ ဒေါ်အောင်ဆန်းစုကြည်ရဲ့ အသံကို ဘီဘီစီ၊ ဗွီအိုအေစတဲ့ ပြည်ပ အသံလွှင့်ဌာနတွေက တစ်ဆင့်သာ စောင့်မျှော်နားထောင်ခဲ့ရပါတယ်။ အခုလို လရောင်ဦးက ကွန်မြူးစပြုချိန်မှာတော့ ဒေါ်အောင်ဆန်းစုကြည်ရဲ့အသံကို ပြည်တွင်းထုတ် သတင်းဂျာနယ်များမှာ ပီပီသသ ကြားလာရပြီဖြစ်ပါတယ်။ သတင်းဂျာနယ်အတော်များများမှာ ဒေါ်အောင်ဆန်းစုကြည်နှင့် တွေ့ဆုံခြင်းများ (အင်တာဗျူးများ)ကို တခမ်းတနား ဖော်ပြခဲ့ပါတယ်။

ကျွန်တော်အရင်ဆုံး ဖတ်ခဲ့ရတာဟာ ၂၀၁၁ စက်တင်ဘာလ ၁၆ရက်ထုတ် လျှပ်တပြက် ဂျာနယ်မှာ ဆရာမြတ်ခိုင် တင်ဆက်ခဲ့တဲ့ ***ဒေါ်အောင်ဆန်းစုကြည်နှင့် တွေ့ဆုံခြင်း*** ဖြစ်ပါတယ်။ ဆရာမြတ်ခိုင်ဆိုတာလည်း နိုင်ငံရေးဖြတ်သန်းမှုရှိတဲ့ ဝါရင့် စာနယ်ဇင်းဆရာတစ်ဦး ဖြစ်ပါတယ်။ ဒါကြောင့် သူ့မေးခွန်းတွေဟာ ထိထိရရ ရှိခဲ့သလို ဒေါ်အောင်ဆန်းစုကြည်ရဲ့ အဖြေတွေကလည်း ပွင့်ပွင့်လင်းလင်း ရှိခဲ့ပါတယ်။ [ဆရာကိုကို (စက်မှုတက္ကသိုလ်)ရဲ့ တွေ့ဆုံခြင်းကို ဆက်သွားဖို့အတွက် ဆရာမြတ်ခိုင်ရဲ့ ဗျူးကို အခြေပျိုးလိုက်ခြင်း ဖြစ်ပါတယ်။]

ဆရာမြတ်ခိုင်က ဒီလို မေးပါတယ်။

"အဲဒီတော့ အရင်အစိုးရ လက်ထက်က ဦးအောင်ကြည်နဲ့ တွေ့ခဲ့တာ အဆင်မပြေဘူး။ အခုလက်ထက်မှာ ဦးအောင်ကြည်နဲ့ နှစ်ကြိမ်တွေ့ပြီးတော့ သမ္မတကြီးနဲ့ တွေ့တဲ့အဆင့် ရောက်ရှိလာတဲ့အတွက် အပြောင်းအလဲ အရမ်းမြန်တာပဲ"

ဒေါ်အောင်ဆန်းစုကြည်က ဒီလိုဖြေခဲ့ပါတယ်။

"အပြောင်းအလဲမြန်တယ်လို့ ဆိုရအောင်လည်း ဒီကိုရောက်ဖို့အတွက် အနှစ် ၂၀ကျော် ကြာခဲ့တယ်လို့ ပြောရင်လည်း ရပါတယ်။ ဘာဖြစ်လို့လဲဆိုတော့ ကံ ကံ၏အကျိုးဆိုသလို ဘာပဲလုပ်လုပ် အကျိုးဆက်ကတော့ ရှိတာပဲ။ အဲဒီတော့ အရင်တုန်းက လုပ်ခဲ့တဲ့ဟာတွေကလည်း အဟောသိကံ ဖြစ်သွားတယ်လို့ ပြောလို့မရဘူး။ အဲဒီတော့ အရင်တုန်းက လုပ်ခဲ့တာတွေပေါ်မှာ အခြေခံပြီးတော့ အခု လုပ်တဲ့အခါမှာ မြန်သလို ဖြစ်သွားတာပေါ့"

ဒီနေ့ခေတ်ပြိုင် နိုင်ငံရေးဆိုတာ ယမန်နေ့က အဆက်၊ အတိတ်သမိုင်းရဲ့ ကွင်းဆက်ဖြစ်တယ်ဆိုတာ ရှင်းရှင်းလင်းလင်း သဘောပေါက်ထားဖို့ လိုပါတယ်။ ဒီနေ့ ခေတ်ပြိုင်သမိုင်းရဲ့ မနေ့ကအထိ အတိတ်သမိုင်းများ ဆက်စပ်နေပုံက သိပ်အရေးကြီးပါတယ်။ ဆရာကိုကို (စက်မှုတက္ကသိုလ်)ကလည်း ဒေါ်အောင်ဆန်းစုကြည်နှင့် တွေ့ဆုံခြင်းစာအုပ် နိဒါန်းစကားမှာ ***ဒီစာအုပ် ထုတ်ဝေခြင်း၏ အဓိကရည်ရွယ်ချက်မှာ ဒေါ်အောင်ဆန်းစုကြည်နှင့် အင်တာဗျူးများကို သမိုင်းအဖြစ် ကျန်ရစ်စေရန် ဖြစ်ပါသည်*** လို့ ဆိုထားပါတယ်။ သမိုင်း ရည်ရွယ်ချက်နဲ့ သမိုင်းကို အလေးအနက်ထားတဲ့အတွက် ကျေးဇူးတင်ပါတယ်။

ဒါပေမယ့် ဆရာကိုကို (စက်မှုတက္ကသိုလ်)ရဲ့ အင်တာဗျူးများမှာ ***ချန်လှပ်ခဲ့တာတွေ*** ရှိနေကြောင်း ၂၀၁၁ အောက်တိုဘာ ၆-၁၂ ထုတ် ရန်ကုန်တိုင်းမ် ဂျာနယ်မှာ ဝန်ခံဖော်ပြထားတာ တွေ့ရပါတယ်။

၂၀၁၀ ဒီဇင်ဘာလ ၁၇ရက်က ဒေါ်အောင်ဆန်းစုကြည်နဲ့ တွေ့ဆုံခဲ့တဲ့ အင်တာဗျူးကို ပြန်လည်ဖော်ပြရာမှာ ***မျက်မှောက်နိုင်ငံရေး အချိန်အခါနှင့် ဆီလျော်မှု မရှိသည်များကို ချန်လှပ်ထားခဲ့ပြီး မျက်မှောက်နိုင်ငံရေး အချိန်အခါနှင့် ဆီလျော်ကိုက်ညီမှု ရှိသည်များကို ပြန်လည် ကောက်နုတ်ဖော်ပြခြင်း ဖြစ်ပါသည်*** တဲ့။

၂၀၁၀ ဒီဇင်ဘာ ၁၇ရက်မှ ၂၀၁၁ အောက်တိုဘာ ၆-၁၂ အတွင်း (ဆယ်လခန့် အချိန်အတွင်း)မှာ ဘာတွေများ မဆီလျော်စရာတွေရှိလို့ ချန်လှပ်ခဲ့တာပါလဲ။ နိုင်ငံရေးဖြစ်ပေါ်မှုမှာ တိုးတက်မှု၊ ဆုတ်ယုတ်မှုတွေ ရှိနိုင်ပါတယ်။ ဒါပေမယ့် နိုင်ငံရေးသဘောတရားကတော့ မပြောင်းလဲပါဘူး။ ဒီမိုကရေစီ လမ်းစဉ်အတိုင်း ဆက်သွားနေမှာပဲ။ ဒေါ်အောင်ဆန်းစုကြည်၊ ဆရာမြတ်ခိုင်ကို ပြောခဲ့တဲ့အတိုင်း ***ဒီကိုရောက်ဖို့အတွက် အနှစ် ၂၀ကျော် ကြာခဲ့တယ်*** ဆိုတာကို သတိပြုမိရင် ချန်လှပ်ထားခဲ့စရာတွေ လိုအပ်ပါသေးသလား။ (စာဖတ်သူများကတော့ တတ်နိုင်သမျှ ပြည့်ပြည့်စုံစုံ သိချင်ပေလိမ့်မယ်။)

နောက်ထပ်တင်ပြချင်တာက သမိုင်းရေးရာနဲ့ ပတ်သက်ပြီး ရန်ကုန်တိုင်းမိ ဂျာနယ် (စက်တင်ဘာ ၂၉၊ အောက်တိုဘာ ၅၊ ၂၀၁၀ ထုတ်) မှာ ဖော်ပြခဲ့တဲ့ နိုင်ငံရေး သုံးသပ် ဆောင်းပါးဖြစ်ပါတယ်။ မျိုးဇော်ရေးတဲ့ အစိုးရသစ် ၆လ သက်တမ်းနှင့် မဟာအိုင်ဒီယာများ ဆောင်းပါးမှာ ဒီလို ဖတ်ခဲ့ရပါတယ်။

အစိုးရသစ်သည် အစိုးရသစ်ဖြစ်သည်။ အစိုးရသစ်ကို အစိုးရသစ်ဟု မြင်ဖို့ လိုသည်။ အတိတ်က ဖြစ်စဉ်များ၊ သမိုင်းဖြစ်ရပ်များ ပြန်လည်ကိုးကား ရည်ညွှန်းနေခြင်း၊ အတိတ်ကို ဆက်လက် ကိုင်တွဲနေခြင်းများသည် လက်ရှိ အခင်းအကျင်းနှင့် လုံးလုံးမအပ်စပ်တော့

နိုင်ငံရေးဆိုတာ သမိုင်းဖြစ်ရပ်၊ ဒီနေ့ နိုင်ငံရေးကို ခေတ်ပြိုင်သမိုင်းလို့ ခေါ်ပါတယ်။ ဒီလောက်မှ မသိဘဲ (ဝါ) နိုင်ငံရေးဆိုတာ ဘာမှန်းမသိဘဲ နိုင်ငံရေးသုံးသပ်ဆောင်းပါးရေးတာလည်း အံ့ဩစရာပါပဲ။ ဆရာမြတ်ခိုင်ရဲ့ အင်တာဗျူးမှာ ဒေါ်အောင်ဆန်းစုကြည် ပြောခဲ့တာတွေ ပြန်နားထောင်ကြည့်ပါ။

ဒီကိုရောက်ဖို့အတွက် အနှစ် ၂၀ကျော် ကြာခဲ့တယ်

အရင်တုန်းက လုပ်ခဲ့တာတွေအပေါ်မှာ အခြေခံပြီးတော့ အခု လုပ်တဲ့အခါမှာ...

အဲဒီလို သမိုင်းရေးကို အလေးအနက်ထားပြီး ပြောကြားသွားခဲ့ပါတယ်။ သမိုင်းဆိုတာ နိုင်ငံရေး နားမလည်သူတွေ အထိတ်တလန့် ပစ်ပယ်ရမယ့်အရာ မဟုတ်ပါ။ ဆရာမြတ်ခိုင်နဲ့ အင်တာဗျူးမှာ

"အစ်မကိုယ်တိုင်ကကော အရင်က ကိစ္စတွေ သင်ပုန်းချေဖို့ ရှိသလား" လို့မေးတော့ ဒေါ်အောင်ဆန်းစုကြည်က ဒီလိုဖြေခဲ့ပါတယ်။

"သင်ပုန်းချေတယ်ဆိုတာက အရင်တုန်းက ကိစ္စတွေကို ဘာမှမဖြစ်ခဲ့သလို နေရမယ်ဆိုတာက အဲဒါတော့ ဘယ်လိုမှ မဖြစ်နိုင်ဘူး။ သမိုင်းဆိုတာကတော့ ရှိမှာပဲ။ နောက်ပြီးတော့ သမိုင်းမှန်ကန်မှု ရှိဖို့ဆိုတာက တိုင်းပြည်ရဲ့ အနာဂတ်အတွက်လည်း အရေးကြီးတယ်။ ကလဲ့စားချေတယ်ဆိုတာ ကျတော့ မမ လုံးဝစိတ်မဝင်စားဘူး။ အဲဒါလည်း အားမပေးဘူး။ အဖြစ်အပျက်တွေအတိုင်း သေသေချာချာ သမိုင်းမှတ်တမ်းအရ လုပ်ချင်တာ။ ဒါက တစ်မျိုး၊ ဒါကတော့ တိုင်းပြည်တစ်ပြည်အတွက် အရေးပါတယ်။ နိုင်ငံတစ်နိုင်ငံရဲ့ နိုင်ငံသူ နိုင်ငံသားတွေရဲ့ စိတ်နေသဘောထား အကျင့်သီလနဲ့ သူတို့ရဲ့ နိုင်ငံအပေါ်မှာ သူတို့ယုံကြည်မှုဆိုတာက ကိုယ့်နိုင်ငံရဲ့ သမိုင်းနဲ့ အများကြီး ဆိုင်တယ်။ အဲဒါကြောင့် သမိုင်းအချက်အလက်တွေကို သေချာအောင်လို့ လုပ်တယ်ဆိုတာက အဲဒါမျိုးကတော့ လုပ်သင့်တဲ့ အလုပ်ပါပဲ"

အတိတ်သမိုင်းဆိုတာ ခေတ်ပြိုင်သမိုင်းရဲ့ မြစ်ဖျားပါ။ ခေတ်ပြိုင်သမိုင်းနဲ့အတူ ဆက်လက် စီးဆင်းနေတာပါ။ ဧရာဝတီအကြောင်းပြောရင် မြစ်ဆုံမြစ်ဖျားက သိပ်အရေးကြီးတယ် မဟုတ်လား။ မေခ မေလိခ မြစ်ဆုံဆိုတဲ့ မြစ်ဖျားဧရာ မရှိခဲ့ရင် ဧရာဝတီဆိုတဲ့ အသက်သွေးကြောကြီး ဆက်လက်စီးဆင်းနိုင်မည် မဟုတ်တော့ပါ။

အဲဒီတော့ ဦးကိုကိုက ဒေါ်အောင်ဆန်းစုကြည်နှင့် တွေ့ဆုံခြင်းစာအုပ်ကို သမိုင်းအဖြစ် ကျန်ရစ်စေချင်တဲ့ ရည်ရွယ်ချက်နဲ့ ထုတ်ဝေလိုက်တာကို ကျေးဇူးတင်ကြောင်း ထပ်ပြောပါရစေ။

ရန်ကုန်တိုင်းမိရဲ့ မေးခွန်းမှာ ***အကျဉ်းသားများ လွတ်မြောက်ရေး*** ကိစ္စလည်း ပါဝင်ပါတယ်။ ဒေါ်အောင်ဆန်းစုကြည်ရဲ့ အဖြေက "အကျဉ်းသားများ လွတ်မြောက်ရေးဆိုတာ တခြားနိုင်ငံရေး ကိစ္စတွေနဲ့ ခွဲခြားမြင်လို့ မရဘူး။ အားလုံးက တစ်ခုကို တစ်ခု ဖေးမသွားမယ်လို့ မြင်တယ်။ အကျဉ်းသားများ လွတ်မြောက်ခြင်းဆိုတာ ပူးပေါင်းဆောင်ရွက်မှုကို အထောက်အကူပြုသလို ပူးပေါင်းဆောင်ရွက်မှုကလည်း အကျဉ်းသားတွေ လွတ်မြောက်ရေးကို အထောက်အကူ ဖြစ်မယ်လို့ အန်တီမြင်တယ်။ ဒါတွေက ခွဲခြားမြင်လို့ မရဘူး။ အားလုံး ဆက်နွယ်နေတယ်။ အန်တီတို့ ဦးတည်တာက အမျိုးသားပြန်လည် ရင်ကြားစေရေးနဲ့ စစ်မှန်တဲ့ ဒီမိုကရေစီ အဆောက်အအုံတွေကို အမြစ်တွယ်အောင်လုပ်ရေးလေ။ အားလုံးက ဆက်နွယ်နေတယ်။ တစ်ခုနဲ့ တစ်ခု မတူသလို ကိုင်တွယ်လို့ မရပါဘူး" (စာ-၁၁)

တိုင်းရင်းသားများအရေး ***ငြိမ်းချမ်းရေး*** ကိစ္စမေးတဲ့အခါ လွယ်လွယ်နဲ့တော့ ဖြစ်မှာမဟုတ်ဘူး လို့ ဒေါ်အောင်ဆန်းစုကြည်က အလေးအနက် ဖြေကြားခဲ့ပါတယ်။ အမျိုးသား ပြန်လည်

ရင်ကြားစေ့ရေးမှာ တိုင်းရင်းသားအရေးဟာ အလွန်အလွန် အရေးကြီးကြောင်း သတိပြုကြဖို့ပါပဲ။
"တစ်ယောက်အပေါ် တစ်ယောက် ယုံကြည်မှုပဲ၊ ယုံကြည်မှုတည်ဆောက်တဲ့ နေရာမှာ ပထမ
လိုအပ်တာက ရိုးစင်းမှုပဲ" လို့ ဒေါ်အောင်ဆန်းစုကြည်က ဆိုပါတယ်။


အမျိုးသား ပြန်လည်သင့်မြတ်ရေး ကို မေးတဲ့အခါ ဒေါ်အောင်ဆန်းစုကြည်က "ဘယ်တုန်းကမှ
မသင့်မြတ်ဘူး။ ဒါပေမယ့် ပထမ အခု သင့်မြတ်အောင် လုပ်ရမှာပေါ့" လို့ အဖြေပေးရင်း "ဖြစ်ကို
ဖြစ်လာမှာပေါ့။ ဒါပေမယ့် ဆန္ဒရှိရမယ်။ ဝီရိယရှိရမယ်။ စိတ်ဓာတ်ရှိရမယ်။ ဦးနှောက်ရှိရမယ်။
အဲဒီအပေါ်မှာ အခြေခံပြီး ဖြစ်အောင်လုပ်ရမှာပေါ့" လို့ ဆက်လက်ဖြေဆိုသွားပါတယ်။


ဗမာအမြင်နဲ့ ပြောရရင် အောင်မြင်ခြင်း တရားလေးပါးပေါ့ တဲ့။

ဒေါ်အောင်ဆန်းစုကြည်နဲ့ တွေ့ဆုံခြင်းများမှာ ***ကံ ကံ၏အကျိုး၊ ယောနိသောမနသီကာရ*** စတဲ့
တရားစကားများကို အလေးအနက် ထည့်သွင်းပြီး အလင်းစကားပြောကြားသွားတဲ့အတွက်
ကျေးဇူးအထူးတင်နေမိပါတယ်။ ဒါပေမယ့် အောင်မြင်ခြင်းတရားလေးပါးကို ပြောရာမှာ
"ဦးနှောက်ရှိရမယ်" လို့ ပြောသွားတာ မူလအဓိပ္ပာယ်နဲ့ နည်းနည်းအလှမ်းဝေးနေသလိုပါပဲ။ ဒီလိုပါ
အောင်မြင်ခြင်း တရားလေးပါး(ဝါ) အဓိပတိတရားလေးပါးဆိုတာ...

(၁) ဆန္ဒာဓိပတိ  ဆန္ဒ

(၂) ဝီရိယာဓိပတိ  ဝီရိယပြင်းထန်ရမယ်

(၃) စိတ္တာဓိပတိ  စိတ်အားထက်သန်ရမယ်

(၄) ဝိမံသာဓိပတိ  ထိုးထွင်းသိမြင် ဆင်ခြင်တတ်ရမယ်

လို့ဖြစ်ပါတယ်။

အဓိပတိတရားလေးပါး အပါအဝင် အခြားတရားတော်များမှာလည်း ***ဦးနှောက်*** အကြောင်း
ထည့်သွင်းဟောကြားသွားတာ မတွေ့မိပါ။ ဦးနှောက်ဆိုတာ ဒီဘက်ခေတ်မှာ ပေါ်လာတဲ့
ဆေးသိပ္ပံက ပေါ်ထွက်လာတဲ့ စကားပါ။ ခေတ်စကားအရတော့ ထိုးထွင်းသိမြင်တာ၊

ဝေဖန်ပိုင်းခြားတာ၊ စဉ်းစားတာတွေကို ဦးနှောက်ကလုပ်တယ်။ ဦးနှောက်ရဲ့အလုပ်လို့ ထင်ကြပါတယ်။ တကယ်တော့ တရားတော်အရ ထိုးထွင်းသိမြင်တဲ့ အလုပ်ကို စိတ်ရဲ့အများဆုံး တည်မှီရာဖြစ်တဲ့ ဟဒယနလုံးအိမ်အထိ မရောက်ခဲ့ပါ။ ဦးနှောက်က သိတယ်၊ စဉ်းစားတယ်၊ ဆင်ခြင်တယ်ဆိုတာ မှားကြောင်း မိုးကုတ်ဆရာတော်ဘုရားကြီးက အကျယ်တဝင့် ဟောကြားခဲ့တဲ့အတိုင်း ကျွန်တော်လည်း ဆောင်းပါးတစ်ပုဒ် ရေးခဲ့ပြီးပါပြီ။ ဒါပေမယ့် ဦးနှောက်ရှိရမယ် လို့ ပြောလိုက်တာနဲ့ ထိုးထွင်းသိမြင် ဆင်ခြင်တတ်ရမယ် လို့ ခေတ်လူတွေ အလွယ်တကူ သဘောပေါက်နိုင်ပါတယ်။ ကျွန်တော်က ဝိမံသာဓိပတိရဲ့ အဓိပ္ပာယ်ကို စကားကပ်ပြီး ပြောတာ မဟုတ်ပါ။ ကိုယ်လေးစားကြည်ညိုမှုကို မလွဲစေချင်တဲ့ စေတနာနဲ့ တင်ပြခြင်းဖြစ်ပါတယ်။

ဒေါ်အောင်ဆန်းစုကြည်နဲ့ တွေ့ဆုံခြင်းများပါတဲ့ ဂျာနယ်တွေ ဝယ်စုထားပါတယ်။ ပြောစရာ ဆွေးနွေးစရာတွေ ကျန်နေပါသေးတယ်။ ရန်ကုန်တိုင်းမှာပါတဲ့ အင်တာဗျူး ဂျာနယ်ကို စုထုတ်သလို ဂျာနယ်ပေါင်းများစွာမှာပါတဲ့ ဒေါ်အောင်ဆန်းစုကြည် အင်တာဗျူးများကို ဂျာနယ်ဆရာများ စုစည်းညီညွတ်စွာနဲ့ စုထုတ်ပေးနိုင်ရင် သမိုင်းဝင်စာအုပ်ကြီးတစ်အုပ် ဖြစ်လာနိုင်ကြောင်း မျှော်လင့်မိပါတယ်။

(၂-၁၁-၁၁ ထုတ်၊

နံနက်ခင်း ဂျာနယ်)



ဒေါ်အောင်ဆန်းစုကြည် လွတ်မြောက်ခြင်း

တစ်နှစ်ပြည့် အမှတ်တရ

တန်ဆောင်တိုင် မီးထွန်းပွဲတော်ရက်များအတွင်း ကျွန်တော်တို့အတွက် ထူးခြားတဲ့ လူသားအလင်းရောင်တစ်ခုကို ရခဲ့တယ်။ အဲဒါကတော့ ၂၀၁၁ နိုဝင်ဘာ ၁၃ရက်မှာ ဒေါ်အောင်ဆန်းစုကြည် ပြန်လည်လွတ်မြောက်လာခြင်းပါပဲ။ အဲဒီနေ့က ပြည်သူ့လူထုကြီး ထောင်သောင်းများစွာ လမ်းပေါ်ထွက်လာတယ်။ နေမင်းက ပူသနဲ့။ ဒီနေ့ကြီး ခေါင်းပေါ်ရွက်ပြီး ဒေါ်အောင်ဆန်းစုကြည် လွတ်မြောက်ချိန်ကို ဒုက္ခခံ စောင့်မျှော်ခဲ့ကြတာ။ ညနေ ငါးနာရီကျော် နေဝင်ရီသရော အချိန်လောက်မှာ ဒေါ်အောင်ဆန်းစုကြည် လွတ်မြောက်လာတယ်။ ပြည်သူတွေ လူငယ်တွေ ပျော်လိုက်ကြတာ။ နှစ်ပေါင်းများစွာ ကွဲကွာနေတဲ့ ကိုယ့်အမေနဲ့ ပြန်တွေ့လိုက်ရသလိုမျိုး အားလုံးက မေတ္တာတရား နှလုံးသားဖြင့် ဒေါ်အောင်ဆန်းစုကြည်ကို နှုတ်ဆက်ကြိုဆိုခဲ့ကြတယ်။ ပြည်သူတွေ မေတ္တာဖြင့် တောင်းခံမျှော်လင့်ခဲ့တာက ဒီမိုကရေစီဆိုတဲ့ သစ္စာတရား။

ခုလာမယ့် ၂၀၁၁ နိုဝင်ဘာ ၁၃ရက်မှာ ဒေါ်အောင်ဆန်းစုကြည် လွတ်မြောက်ခြင်း တစ်နှစ်ပြည့်ပြီ။ အချိန်နဲ့ တပြေးညီ ဒီမိုကရေစီ ကြိုးပမ်းမှုတွေကလည်း ပျားပန်းခတ်လို့ပေါ့။ တစ်နှစ်အတွင်း သမိုင်းမှတ်တိုင်သစ်ကို စိုက်ထူခဲ့ရာ ***တွေ့ဆုံဆွေးနွေး အဖြေရှာခြင်း*** များဟာ အလွန်ပဲ အရေးပါခဲ့ပါတယ်။ ဒီအချိန်မှာ နိုင်ငံတကာ အခင်းအကျင်းတွေကလည်း အလင်းခေတ်ဆီ ဦးတည် ရုန်းကြွနေပြီ။ အထူးသဖြင့် အရှေ့အလယ်ပိုင်းဒေသ အာရပ်ကမ္ဘာက လူထုအုံကြွမှုကြီးတွေရဲ့ အောင်ပွဲကလည်း ကြီးမားခဲ့တယ်။ ကမ္ဘာ့သမိုင်းမှာ စာမျက်နှာသစ်တွေ ရေးထိုး မော်ကွန်းတင်နိုင်ခဲ့ပြီ။ ဒီအချိန်မှာ... ။ နှစ်ပေါင်းများစွာကတည်းက တောင်းဆိုခဲ့တဲ့ ***တွေ့ဆုံ ဆွေးနွေးရေး*** ပေါ်ပေါက်ခဲ့တယ်။ ကျွန်တော်တို့ ကြားခဲ့တဲ့ သမိုင်းပွဲတင်သံက သုံးပွင့်ဆိုင် ပါ။ တစ်ပွင့်က ***တိုင်းရင်းသားများအရေး ငြိမ်းချမ်းရေး*** ဆိုတဲ့ အခွင့်အလမ်း အပွင့်အလန်းပါ။

အဲဒီတုန်းက အင်အယ်လ်ဒီဆီက အကျယ်လောင်ဆုံး ကြားခဲ့ရတဲ့ ကြွေးကြော်သံဟာ ၂၁ရာစု ပင်လုံညီလာခံ (ဝါ) ဒုတိယ ပင်လုံညီလာခံကြီး ဖြစ်လာစေဖို့ပါ။ ဒါပေမယ့် ဖြစ်နိုင်တာက စလုပ်တဲ့အခါ ယုံကြည်မှု တည်ဆောက်ခြင်းကို စလုပ်ခဲ့တာ တွေ့ခဲ့ရပါတယ်။ ပြည်ထောင်စု ဝန်ကြီး ဦးအောင်ကြည်နဲ့ ၂၀၁၁ ဇူလိုင် ၂၅မှာ တစ်ကြိမ်၊ ဩဂုတ်လ ၁၂ရက်မှာ တစ်ကြိမ်၊ နှစ်ကြိမ်တွေ့ဆုံပြီးတာနဲ့ ဩဂုတ်လ ၁၉ရက်မှာ နိုင်ငံတော် သမ္မတကြီး ဦးသိန်းစိန်နဲ့ သမိုင်းဝင် တွေ့ဆုံဆွေးနွေးပွဲကြီး ဖြစ်ပေါ်ခဲ့ပါတယ်။

ဒါပေမယ့် ဘယ်လိုအကြောင်းအရာတွေကို တွေ့ဆုံဆွေးနွေးခဲ့တယ်ဆိုတာ သတင်းထုတ်ပြန်ခြင်း မရှိပါ။ ဒေါ်အောင်ဆန်းစုကြည် ကိုယ်တိုင်ကလည်း ဘာတွေဆွေးနွေးခဲ့ပါတယ်ဆိုတာ ပြောပြဖို့ (ဂျာနယ် အင်တာဗျူးတွေမှာ) တရားဝင် ငြင်းကွယ်ခဲ့ပါတယ်။ မီဒီယာတွေကို မဆိုထားနဲ့ အမျိုးသားဒီမိုကရေစီအဖွဲ့ချုပ်က လူကြီးတွေဖြစ်တဲ့ ဦးဝင်းတင်တို့ ဦးညွှန်ဝင်းတို့တောင် ဘာတွေ ပြောခဲ့တယ်ဆိုတာ မသိပါဘူးလို့ ဆိုကြပါတယ်။ အဲဒီဆွေးနွေးပွဲမှာ ဖြစ်နိုင်ချေ အကြောင်းအရာတွေကို ခန့်မှန်းပြောဆိုသံတွေ ကြားခဲ့ရပါတယ်။

အမျိုးသားပြန်လည် သင့်မြတ်ရေး၊ အကျဉ်းသားများ ပြန်လွှတ်ပေးရေး၊ တိုင်းရင်းသားများအကြား ငြိမ်းချမ်းမှု တည်ဆောက်ရေး၊ ပူးပေါင်းဆောင်ရွက်ရေး စတဲ့ အကြောင်းအရာတွေဟာ ဆွေးနွေးပွဲရဲ့ သော့ချက်များဖြစ်ခဲ့မယ်လို့ ယူဆရပါတယ်။ ဘာတွေပဲ ဆွေးနွေးပါစေ အခြေခံ လိုအပ်ချက်ဟာ ဒီမိုကရေစီ အခင်းအကျင်းပါပဲ။ ဒီမိုကရေစီရဲ့ အခြေခံဟာ တရားဥပဒေ စိုးမိုးရေးလို့ ဒေါ်အောင်ဆန်းစုကြည်က ပြောခဲ့ပါတယ်။

"ကျွန်မတို့ ပထမဦးဆုံး စရမှာကတော့ ဥပဒေရေးရာ ကျွန်မတို့အနေနဲ့ ဒီတိုင်းပြည်မှာ ဥပဒေစိုးမိုးရေး ရှိပြီလားဆိုရင် မမြင်ရသေးဘူးလို့ ဆိုရမှာပေါ့။ ဥပဒေစိုးမိုးရေးကို ဦးတည်တယ်ဆိုတာကတော့ သမ္မတကိုယ်တိုင် မိန့်ခွန်းထဲမှာ ပြောခဲ့ပြီးပြီ။ ဒါပေမယ့် ဦးတည်တယ်ဆိုရုံနဲ့တော့ မပြီးသေးဘူး။ လက်တွေ့ကျကျ ပြနိုင်ဖို့လိုမယ်"

(၂၉စက်တင်ဘာ ၂၀၁၁ထုတ်
ပြည်သူ့ခေတ် ဂျာနယ်
အင်တာဗျူးမှ)

အကျဉ်းသားများ လွတ်မြောက်ရေး ဆိုတာဟာလည်း ဒီမိုကရေစီအရေး တရားဥပဒေစိုးမိုးရေးနဲ့ ဆက်စပ်နေတာပါပဲ။ ဥပဒေစိုးမိုးရေးဟာ စီးပွားရေးလုပ်ငန်းကြီးတွေနဲ့ ဆက်စပ်နေပုံကိုလည်း ကြားနာခဲ့ရပါတယ်။

"အန်တီ အင်တာဗျူးတစ်ခုမှာ ဖြေခဲ့တဲ့ အခွင့်ထူးခံ လူတန်းစား အုပ်စုလေးတစ်ခုတည်းက စီးပွားရေးလုပ်ငန်းတွေကို ချုပ်ကိုင်ထားမယ်ဆိုရင် နိုင်ငံအတွက်တင်မကဘူး ဒီလုပ်ငန်းရှင်ကြီးတွေ အတွက်ပါ ရေရှည်မှာ မကောင်းဘူးလို့ ပြောခဲ့ပါတယ်။ အဲဒီတော့ တခြားလူလတ်တန်းစား

စီးပွားရေးလုပ်ငန်းရှင်တွေ ထိထိရောက်ရောက်ပါဝင်မယ့် တိုင်းပြည်စီးပွားရေး တိုးတက်အောင် ဆောင်ရွက်ဖို့ ဘာတွေ အထူးပြုဆောင်ရွက်သင့်တယ်လို့ အန်တီ အကြံပြုချင်ပါသလဲ"

"အရေးအကြီးဆုံးက ဥပဒေစိုးမိုးရေးပါပဲ။ စီးပွားရေးလုပ်ငန်းတွေနဲ့ ပတ်သက်ပြီးတော့လည်း ဥပဒေတွေရှိရမယ်။ ဥပဒေအရ မှန်မှန်ကန်ကန် လုပ်ဖို့လိုတယ်။ အခွင့်ထူးခံ ဆိုကတည်းက ဒါဥပဒေနဲ့ မညီတဲ့သဘောရှိတယ်။ ဥပဒေနဲ့ ညီတဲ့ အခွင့်အရေးဆိုတာ အခွင့်ထူးခံ မဟုတ်ဘူး။ အားလုံးကို တန်းတူညီတူ ဥပဒေအရ ပေးထားတဲ့ အခွင့်အရေးအတိုင်း ဆက်ဆံမယ်ဆိုလို့ရှိရင် ဒီဟာက အများကြီး အထောက်အကူ ဖြစ်တယ်"

(၂၁-၁၀-၁၁ထုတ်

မြန်မာ့ပိုင် ဂလိုဘယ်အင်တာဗျူးမှ)

ဥပဒေစိုးမိုးရေးနဲ့ ဆက်စပ်နေတဲ့ အကျဉ်းသားများ ပြန်လွှတ်ပေးရေး ကိစ္စဟာလည်း ခုချိန်ထိ မျှော်လင့်ချက် မပြည့်နိုင်သေးတာ တွေရပါတယ်။ အကျဉ်းသားကိစ္စကို ဒေါ်အောင်ဆန်းစုကြည်က ဒီလို ဖော်ထုတ်ပြောဆိုခဲ့ပါတယ်။

"အကျဉ်းကျနေတဲ့သူတွေ တော်တော်များများဟာ ဥပဒေအရ လုပ်ဆောင်ချက်မရှိခဲ့လို့ အကျဉ်းကျနေတာ။ အဲတော့ ဒီလို ဒီနှစ်ခုပေါ့။ ဥပဒေစိုးမိုးရေးလည်း ရှိမယ်။ အကျဉ်းသားတွေဆိုတာ မရှိဘူးဆိုရင်တော့ ဒီတိုင်းပြည်ဟာ ဒီမိုကရေစီ လမ်းကြောင်းပေါ်ကို ခိုင်ခိုင်မာမာ ရောက်သွားတယ်လို့ ပြောနိုင်ပါတယ်။

(၂၉-၉-၂၀၁၁ထုတ်

နယူးစ်ဝိစ် အင်တာဗျူးမှ)

၇-၁၀-၂၀၁၁ထုတ် 'မန္တလေးအလင်း' ဂျာနယ်မှာလည်း 'အစိုးရနှင့် ဒေါ်အောင်ဆန်းစုကြည် ငြိမ်းချမ်းရေးနှင့် ဥပဒေစိုးမိုးရေးတို့အတွက် ဆောင်ရွက်သွားမည်' ဆိုတဲ့ သတင်းခေါင်းစဉ် အောက်မှာ 'NLDသာ ဥပဒေနဲ့အညီ မှတ်ပုံတင်ပြီးသွားတဲ့အချိန်မှာ ကျွန်တော်တို့ NLDနဲ့အတူ လက်တွဲပြီး ဆောင်ရွက်သွားဖို့ အမြဲတမ်း တိုင်ပင်လျှက် ရှိပါတယ်' ဟု ဦးအောင်ကြည်က ထုတ်ပြန်ပြောဆိုသည်လို့ ဖော်ပြထားပါတယ်။

နိုင်ငံတော်အစိုးရကလည်း ဥပဒေနဲ့အညီ ဆိုတဲ့စကားကို အတိအလင်း ပြောကြားထားပါတယ်။ ၂၀၀၈ ဖွဲ့စည်းပုံ အခြေခံဥပဒေကို ရည်ညွှန်းပုံရပါတယ်။ ဒီဥပဒေရေးဆွဲဖို့ အမျိုးသားညီလာခံ

ကျင်းပစဉ်ကပင် NLDက သပိတ်မှောက်ထွက်ခွာလာခဲ့တာလည်း မမေ့သင့်ပါဘူး။ ၂၀၀၈ ဖွဲ့စည်းပုံ အခြေခံဥပဒေမှာ အားနည်းချက်တွေရှိတယ်ဆိုပြီး NLDက ပါတီမှတ်ပုံတင်လည်း မတင်၊ ရွေးကောက်ပွဲလည်း မဝင်ခဲ့ပါဘူး။

ဒါပေမယ့် တိုင်းပြည်အတွက် အစိုးရနဲ့ ပူးပေါင်း ဆောင်ရွက်ပါမည်လို့ ဒေါ်အောင်ဆန်းစုကြည်ကလည်း ထုတ်ပြန်ကြေညာထားလေရာ ဘယ်လိုပုံစံနဲ့ ဘယ်လို အခန်းကဏ္ဍက ပူးပေါင်းဆောင်ရွက်မှာလဲ လူထုခေါင်းဆောင် အနေနဲ့လား၊ ပါတီခေါင်းဆောင် အနေနဲ့လား၊ လွှတ်တော်အမတ်အဖြစ်နဲ့လား။ ဒီလို ပါဝင်နိုင်လာအောင် လွှတ်တော်မှာ *ပါတီမှတ်ပုံတင်ခြင်း ဥပဒေ* ကို ပြင်ဆင်ရေးဆွဲနေပြီဖြစ်ကြောင်း သိရပါတယ်။

"ကျွန်မတို့ NLDပါတီ မှတ်ပုံပြန်တင်ရေးကိစ္စသည် ဥပဒေပေါ်မှာ မူတည်ကြောင်း၊ အဲဒီတော့ ဥပဒေအတည်ပြုပြီး ထွက်လာတယ်ဆိုရင်တော့ အဲဒီဥပဒေကို ကြည့်ပြီးမှ စောင့်ပြီးတော့ ပြောနိုင်မယ့်ကိစ္စ ဖြစ်ပါတယ်။ ဒီဥပဒေပေါ်လာပြီဆိုရင်တော့ ကျွန်မတို့က အစည်းအဝေး ခေါ်ရမှာပေါ့။ ကျွန်မတို့ ပါတီစည်းမျဉ်းစည်းကမ်းအရ အစည်းအဝေးခေါ်ပြီးတော့ ဆုံးဖြတ်ချက်ကို ချရပါမယ်။ ကျွန်မတို့ ဥပဒေကို ကြည့်ပြီးမှ ပြောရမှာပါ။ ဥပဒေ မပြင်ရသေးဘဲ ပြောမရပါဘူး။"

၃၀-၁၀-၂၀၁၁တွင် ဝန်ကြီးဦးအောင်ကြည်နှင့် လေးကြိမ်မြောက် တွေ့ဆုံဆွေးနွေးပွဲအပြီးမှာ ဒေါ်အောင်ဆန်းစုကြည်က အဲဒီလို ပြောခဲ့ပါတယ်။

(၃၀-၁၀-၁၁ထုတ် မော်နီတာ ဂျာနယ်မှ)

NLDမှတ်ပုံတင်ရေး မတင်ရေးကိုတော့ ၂၀၁၁ စက်တင်ဘာ ၁၅ရက်မှာ ကျင်းပပြုလုပ်ခဲ့တဲ့ အပြည်ပြည်ဆိုင်ရာ ဒီမိုကရေစီနေ့ အခမ်းအနားမှာ ကြိုတင်ပြောကြားခဲ့ပြီး ဖြစ်ပါတယ်။

"မှတ်ပုံတင်ခြင်း မပြုရသေးသော အမျိုးသားဒီမိုကရေစီ အဖွဲ့ချုပ်ဝင်တွေဟာ နှစ်ပေါင်း ၂၀ကျော် ဒီမိုကရေစီအတွက် လုပ်ရပါတယ်။ လုပ်လာပါတယ်လို့ ပြောပြီးမှ အခုလိုအချိန်ရောက်တဲ့အခါမှာ ကိုယ့်ရဲ့တာဝန်ဟာ ဘာလဲ၊ ကိုယ် ဘယ်လိုဆက်ပြီးတော့ လုပ်သွားရမယ်ဆိုတာကို ကိုယ်ပိုင်ဉာဏ်နဲ့ သိအောင် ကြိုးစားကြပါ။ လူများပြောတိုင်းလည်း နားထောင်ဖို့ မလိုပါဘူး။ ကျွန်မပြောတိုင်းလည်း ယုံစရာ မဟုတ်ပါဘူး။ ကိုယ့်ဘာသာကိုယ် သေသေချာချာ လေ့လာပါ။ လေ့လာပြီးတော့ ကိုယ် ယုံကြည်သရွေ့ ယုံကြည်သည့်အလျောက်ဆက်ပြီးတော့ ခိုင်ခိုင်မာမာနဲ့ လျှောက်လှမ်းသွားကြပါလို့ ကျွန်မ တိုက်တွန်းချင်ပါတယ်။"

(၂၉စက်တင်ဘာ ၂၀၁၁ထုတ် Hot News ဂျာနယ်မှ)

အဲဒီတော့ NLD တာဝန်ရှိ ပုဂ္ဂိုလ်များ ဘယ်လိုဆုံးဖြတ်မှာလဲ။ တိုင်းပြည်က စိတ်ဝင်စားနေပြီ ဖြစ်ပါတယ်။ ဒေါ်အောင်ဆန်းစုကြည်ကတော့ သူမဟာ NLDနဲ့ ခွဲလို့မရပါကြောင်း လျှပ်တပြက် အင်တာဗျူးမှာ ဖြေဆိုခဲ့ဖူးပါတယ်။ လျှပ်တပြက် အင်တာဗျူးမှာပဲ ဆရာမြတ်ခိုင်က "အစ်မကို ရာထူးတစ်ခုများ ပေးလိုက်မလား။ ဝန်ကြီးချုပ်များ ပေးမလားပေါ့ စိတ်ပူနေကြတယ်" လို့မေးတဲ့အခါ...

"မမတို့ကတော့ ရာထူးနေရာထက် အလုပ်တွေ လုပ်ပိုင်ခွင့်ကိုပဲ လိုချင်တာပါ" လို့ ဒေါ်အောင်ဆန်းစုကြည်က အဖြေပေးခဲ့ပါတယ်။

၂၁ အောက်တိုဘာ ၂၀၁၁ထုတ် မြန်မာပို့စ်ဂလိုဘယ် ဂျာနယ်မှာလည်း...

"တရားဝင်တာဝန်တစ်ခုနဲ့ ကမ်းလှမ်းလာရင် တိုင်းပြည်အတွက် အကျိုးရှိရမယ်ဆိုလို့ရှိရင်တော့ လက်ခံရမှာပေါ့" လို့ ထုတ်ဖော်ပြောဆိုခဲ့တာလည်း ရှိနေပါတယ်။

ဒီစကားတွေအရ အစိုးရအဖွဲ့ထဲ တရားဝင်နေရာယူဖို့ဆိုရင် NLDပါတီ မှတ်ပုံတင်ရေးက အလေးသာနေတယ်လို့ ခန့်မှန်းရပါတယ်။ ဒေါ်အောင်ဆန်းစုကြည်နဲ့ NLDပါတီ ခွဲခြားလို့ မရဘူးလို့ ဆိုထားတာကိုး။ ဘယ်လိုပဲဖြစ်ဖြစ် ခေတ်ပြိုင် မြန်မာနိုင်ငံရေးဟာ သိမ်မွေ့ခက်ခဲနက်နဲတဲ့ အခြေအနေမှာ ရှိနေတယ်လို့ ရှုမြင်မိပါတယ်။

ဒေါ်အောင်ဆန်းစုကြည် လွတ်မြောက်လာပြီး တစ်နှစ်ပြည့်ခါနီး ရက်ပိုင်းအလိုမှာ ဘာတွေ ဆက်ဖြစ်မှာလဲဆိုတာ စောင့်ကြည့်နေရဦးမှာပေါ့ဗျာ။

(၉-၁၁-၁၁ထုတ်၊ နံနက်ခင်း ဂျာနယ်)



ဒေါ်အောင်ဆန်းစုကြည်

သို့မဟုတ်

သံမဏိကြီးမျှင်

ဒီနေ့ (၁၄ နိုဝင်ဘာ ၂၀၁၁)မှာ ဒေါ်အောင်ဆန်းစုကြည် လွတ်မြောက်ခြင်း တစ်နှစ်ပြည့် အထိမ်းအမှတ် သတင်းစာရှင်းလင်းပွဲကို ရွှေဂုံတိုင် NLDရုံးချုပ်မှာ ပြုလုပ်ခဲ့ပါတယ်။ ဒီအချိန်မှာ ပြည်သူလူထုကြီးက စိတ်ဝင်တစား သိချင်နေတာက NLDပါတီ မှတ်ပုံတင်မှာလား၊ ရွေးကောက်ပွဲ ဝင်မှာလား ဆိုတဲ့ ကိစ္စပါပဲ။ ဒီကိစ္စကို နိုဝင်ဘာ ၁၈ရက် NLD ဗဟိုကော်မတီ အစည်းအဝေးမှာ ဆုံးဖြတ်အတည်ပြုမှာ ဖြစ်လို့ ဒီနေ့ (လွတ်မြောက်ခြင်း တစ်နှစ်ပြည့်)မှာ မမေးစေချင်ကြောင်း ဒေါ်အောင်ဆန်းစုကြည်က ကြိုတင်မေတ္တာရပ်ခံခဲ့တယ်လို့ သိရပါတယ်။ ပါတီမှတ်ပုံတင်-မတင်ဆိုတဲ့ အကြောင်းအရာက ကြိုတင်ပြီးတော့ စကားအစွန်းထွက်ပြီးသား ဖြစ်နေခဲ့ပါပြီ။ NLDက ပြောရေးဆိုခွင့်ရှိသူ ဦးဉာဏ်ဝင်းက မှတ်ပုံတင်ဖို့ များတယ်။ အလားအလာရှိတယ်ဆိုတာ ပြည်ပ အသံလွှင့်ဌာနတစ်ခုက အင်တာဗျူးမှာ ပြောသွားခဲ့ပြီ ဖြစ်ပါတယ်။ ဒေါ်အောင်ဆန်းစုကြည် ကိုယ်တိုင်ကလည်း နိုင်ငံတော်အစိုးရက တရားဝင် တာဝန်တစ်ခုနဲ့ ကမ်းလှမ်းလာရင် တိုင်းပြည်အတွက် အကျိုးရှိမယ်ဆိုလို့ရှိရင်တော့ လက်ခံရမှာပေါ့ လို့ ၂၁ အောက်တိုဘာ ၂၀၁၁ ထုတ် မြန်မာပို့စ်ဂလိုဘယ် ဂျာနယ်မှာ တရားဝင် ထုတ်ဖော်ပြောဆိုခဲ့ပြီး ဖြစ်ပါတယ်။ ဒါကြောင့် NLDပါတီ မှတ်ပုံတင်ရေးက အလေးသာနေကြောင်း ၉ နိုဝင်ဘာ ၂၀၁၁ ထုတ် နံနက်ခင်း သတင်းဂျာနယ် မှာ ကျွန်တော် ကြိုတင်ခန့်မှန်း ရေးသားခဲ့ပါတယ်။

လွတ်မြောက်ခြင်း တစ်နှစ်ပြည့် သတင်းစာရှင်းလင်းပွဲမှာတော့ တစ်နှစ်တာအတွင်း နိုင်ငံရေး ဖြစ်ပေါ်ပြောင်းလဲမှုတွေကို ဒေါ်အောင်ဆန်းစုကြည်က ရှင်းလင်း မိန့်ကြားသွားခဲ့ပါတယ်။ ရလဒ်ပြောင်းလဲသွားတယ်။ သမ္မတကြီးနဲ့ တွေ့ဆုံ ဆွေးနွေးခဲ့တာ အားတက်စရာ ကောင်းတယ် ဆိုတဲ့ ယေဘုယျသဘော သုံးသပ်ပြောဆိုသွားတာတွေ ကြားလိုက်ရပါတယ်။ ဒီနေ့ ဘာအရေးကြီးဆုံးလဲ ဆိုရင် တရားဥပဒေ စိုးမိုးရေးသာ အရေးအကြီးဆုံးဖြစ်ကြောင်း အလေးအနက် ထောက်ပြသွားပါတယ်။ တရားဥပဒေ စိုးမိုးရေးသာလျှင် အရေးအကြီးဆုံး ဖြစ်ကြောင်း ဂျာနယ် အင်တာဗျူးတွေမှာလည်း ဒေါ်အောင်ဆန်းစုကြည်က အကြိမ်ကြိမ် ပြောကြားခဲ့ပြီး ဖြစ်ပါတယ်။

အကျဉ်းသားများ လွတ်မြောက်ရေး၊ ပြည်တွင်းစစ် ရပ်စဲငြိမ်းချမ်းရေး၊ စီးပွားရေး လူမှုရေး အရာအလားလုံးရဲ့ အခရာသည် တရားဥပဒေ စိုးမိုးရေး ဖြစ်ကြောင်းကိုလည်း ထပ်လောင်း

ပြောကြားသွားပါတယ်။ ဒီမိုကရေစီလမ်းကြောင်း တကယ်ပွင့်ပြီလား ဆိုရင်လည်း တရားဥပဒေ စိုးမိုးမှုရှိရင် ပွင့်ပြီလို့ ဆိုနိုင်ကြောင်း ကြားခဲ့ရပါတယ်။ အစိုးရမှာ အများကြီးလုပ်ဖို့ လိုသေးတယ်လို့လည်း ဝေဖန်ပြောကြားသွားပါတယ်။ အစိုးရနဲ့ တွေ့ဆုံဆွေးနွေးတာတွေဟာ အပေးအယူလုပ်တာ မဟုတ်ဘဲ အကျိုးရှိအောင် ဆောင်ရွက်တာ ဖြစ်ကြောင်းလည်း ရှင်းပြသွားပါတယ်။

ဒီလို အကျိုးရှိအောင် ဆောင်ရွက်ရာမှာ NLDပါတီ မှတ်ပုံတင်ခြင်းနဲ့ ရွေးကောက်ပွဲ ဝင်ခြင်းတို့လည်း အကျိုးဝင်သွားနိုင်ပါတယ်။ သဘောထား တင်းမာသူများ ရှိနိုင်ပေမယ့် ပါတီမှတ်ပုံ တင်ရေးကသာ အလေးသာ အနိုင်ရသွားမှာ ဖြစ်ပါတယ်။

ဒီနေ့ နိုင်ငံရေး အခြေအနေအရ ပါတီမှတ်ပုံမတင်ရင် တရားဝင်နိုင်ငံရေး လှုပ်ရှားဆောင်ရွက်မှုတွေ လုပ်လို့ မရနိုင်ပါဘူး။ တစ်ချိန်မဟုတ် တစ်ချိန်မှာ တားမြစ်ခံရမှာ ဖြစ်ပါတယ်။ ပြီးတော့ အထူးသဖြင့် မြို့နယ်အသီးသီးမှာရှိတဲ့ NLDပါတီရုံးတွေ ဆိုင်းဘုတ်တင်တာ အလံလွှင့်တာကအစ တရားဝင်မှတ်ပုံ မတင်ထားရင် အများကြီး အခက်အခဲရှိပါလိမ့်မယ်။ ပါတီမှတ်ပုံ တင်လိုက်ခြင်းအားဖြင့် အစည်းဝေးများ၊ အခမ်းအနားများကို တရားဝင် ဆောင်ရွက်သွားနိုင်မှာ ဖြစ်ပါတယ်။ တစ်ပြည်လုံးက NLDပါတီဝင်တွေရဲ့ မျက်နှာကို ကြည့်ရမှာဖြစ်ပါတယ်။ ဒါကြောင့် ၁၈-၁၁-၁၁ NLDပါတီ ဗဟိုကော်မတီဝင်များရဲ့ အစည်းဝေးပွဲကြီးမှာ သဘောထားကွဲလွဲမှုတွေ ရှိကောင်းရှိနိုင်ပေမယ့် NLDပါတီ မှတ်ပုံတင်ရေးဘက်ကသာ အလေးသာ အနိုင်ရသွားမှာ ဖြစ်ပါတယ်။

ပါတီမှတ်ပုံတင်ပြီးရင် ကြားဖြတ်ရွေးကောက်ပွဲဝင်၊ မဝင်ဆိုတဲ့ကိစ္စကို ဆက်ပြောရမှာ ဖြစ်ပါတယ်။ ဒေါ်အောင်ဆန်းစုကြည် ကိုယ်တိုင် ရွေးကောက်ပွဲဝင်မယ် ဆိုတဲ့ သတင်းများ ထွက်ပေါ်နေပြီ ဖြစ်ပါတယ်။ ရွေးကောက်ပွဲနိုင်လို့ လွှတ်တော်ထဲ ရောက်သွားပြီဆိုရင်လည်း NLDက အနည်းစုပဲ ဖြစ်နေမှာပါ။ ပြည်ခိုင်ဖြိုးက အများဆုံးဖြစ်ပြီး တပ်မတော်သား ကိုယ်စားလှယ်များကလည်း ၂၅ ရာခိုင်နှုန်း ရှိနေပါတယ်။ ဒီနေ့ လွှတ်တော်ရဲ့ အနေအထားကိုလည်း အားလုံးတွေ့မြင်နေပြီးသားပဲ။ မေးခွန်းတွေ ကြိုတင်ရမယ်။ ပယ်တာလည်း ရှိမယ်။ အမေးတခြား အဖြေတခြား ဖြစ်နေတာတွေလည်း သတင်းစာ ဂျာနယ်တွေထဲ တွေ့နေရတယ်။ ဒီလို လွှတ်တော်ထဲမှာ ဒေါ်အောင်ဆန်းစုကြည်နဲ့ NLDအမတ်များ ပြည်သူကို ကိုယ်စားပြုပြီး ဘယ်လို စခန်းသွားကြမှာလဲလို့ မေးခွန်းထုတ်သူတွေ ရှိနေပါတယ်။

ဒီအနေအထားမှာ NLDက အရေးပါတဲ့ ဆရာကြီးဦးဝင်းတင်ကတော့ ဒီလိုသုံးသပ်ပြပါတယ်။

"အခုဖြစ်နေတဲ့ အနေအထားက ပြည့်စုံလုံလောက်ခြင်း၊ အကျိုးရှိမယ်၊ မရှိမယ်ဆိုတာကတော့ မပြောနိုင်သော်ငြားလည်း ဒေါ်အောင်ဆန်းစုကြည်နဲ့ ချိတ်မိတယ်။ ဒေါ်အောင်ဆန်းစုကြည်နဲ့ ချိတ်မိနေတော့ မြန်မာပြည် နိုင်ငံရေးအခြေအနေက အဲလို အခြေအနေကြီး ဖြစ်နေတယ်။ ကျွန်တော့်စိတ်ထဲမှာတော့ သိပ်ပြီးတော့ ထူးခြားပြောင်းလဲတယ်လို့တော့ မထင်သေးဘူး။ တစ်ဖက်က ဒီမိုကရေစီ အင်အားစုတွေက ဘာပဲပြောပြော ဘာမှမလုပ်နိုင်သေးဘူး။ ထောင်ထဲက လူတွေက ထောင်ထဲက မလွတ်ကြသေးဘူး။ နိုင်ငံခြားရောက်နေတဲ့ သူတွေက ယုံယုံကြည်ကြည်နဲ့ မြန်မာပြည် ပြန်လာနိုင်တဲ့ အနေအထား မရှိသေးဘူး။ တစ်ခါ ပြည်တွင်းနိုင်ငံရေး အင်အားစုတွေက NLDမှာ ခိုအောင်းနေတယ်ပဲခေါ်ခေါ်၊ လက်တွဲလုပ်နေတယ်ပဲ ခေါ်ခေါ်၊ ရှိတဲ့ အင်အားစုတွေကလည်း ဘာမှ ထူးထူးခြားခြား ပြောင်းလဲလှုပ်ရှားနိုင်တဲ့ အင်အားမရှိဘူး"

"သို့သော် ဒီထဲကနေပြီးတော့ NLDပါတီရဲ့ ခေါင်းဆောင်တစ်ဦးဖြစ်တဲ့ ဒေါ်အောင်ဆန်းစုကြည်က ဦးသိန်းစိန် အစိုးရရဲ့ ဖိတ်ကြားချက်ကို လက်ခံပြီးတော့ တွဲလုပ်တဲ့အခါကျတော့ ကြီးမျှင်လေးတစ်ခု ဆက်သလိုတော့ ဆက်နေ... တဲ့ အနေအထားမှာ ရှိတယ်။ ဒီကြီးမျှင်လေးဟာ ဘယ်လောက်ကြာကြာ တောင့်တောင့်တင်းတင်းနဲ့ ဟိုဘက်က အင်အားစုတွေကို ဆွဲခေါ်နိုင်မလဲ။ ဒီကြီးမျှင်လေးက တစ်ဆင့် ကျန်တဲ့ ဒီမိုကရေစီအင်အားစု သုံးစုကို ဆွဲနိုင်မလားဆိုတာကတော့ စောင့်ကြည့်ရမယ့်အနေအထားပဲ။ ဒီကြီးမျှင်လေးက သံမဏိကြီးမျှင်လို့ ပြောလို့ရတဲ့ အနေအထား ရှိတယ်။ သူ့ရဲ့ဩဇာ၊ သူ့ရဲ့သိက္ခာ အင်မတန်ကြီးမားတယ်လို့ ပြောလို့ရတယ်။ ဒါပေမယ့် ကြီးမျှင်က ကြီးမျှင်ပဲ။ သူက တစ်ဦးတည်း သွားနေရတာကိုး။ ဒါပေမယ့် ကြီးမျှင်အင်အားနဲ့ ဒီမိုကရေစီ အင်အားစုတွေက ဝိုင်းဆွဲကြမယ်။ ကိုယ်လိုချင်တာကို။ အစိုးရကလည်း သူတို့လိုချင်တဲ့ တောင်းဆိုချက်တွေ ခေါ်ခေါ်၊ သူတို့လိုချင်တဲ့ ပြုပြင်ပြောင်းလဲမှုတွေပဲ ခေါ်ခေါ်၊ သူတို့ရဲ့ အသွင်းပြောင်းလဲမှုပဲ ခေါ်ခေါ် ဒီကြီးမျှင်ကနေ ဆွဲမှာပဲ။ အဲဒီတော့ ဒီကြီးမျှင်ဟာ သံမဏိကြီးမျှင်လား၊ ရိုးရိုးကြီးမျှင်လား ဆိုတာကတော့ စောင့်ကြည့်ရမှာပဲ။ ဘယ်လောက်ထိ တောင့်ခံနိုင်မလဲ"

(၁၃-၁၁-၁၁ထုတ် မော်နီတာ ဂျာနယ်မှ)

ဆရာကြီးဦးဝင်းတင်က ဒေါ်အောင်ဆန်းစုကြည်နဲ့ ပတ်သက်ပြီး ဒီလိုဆက်ပြောထားပါတယ်။ "ဒီပါတီထဲမှာ မှတ်ပုံတင်တာကို မကျေနပ်တဲ့ သူတွေ ရှိချင်ရှိမယ်။ နည်းပါတယ်။ တစ်ခါ ပါတီလုပ်တဲ့ လုပ်ငန်းတွေကို မကြိုက်လို့ ခွဲထွက်မယ်ဆိုတဲ့ သူတွေက နည်းနည်းပဲ ရှိပါမယ်။ ကျွန်တော်ကတော့ အဲသလိုပဲ မြင်တယ်။ ဘာဖြစ်လို့ ဒီလိုပြောရလဲ ဆိုတော့ ဒေါ်အောင်ဆန်းစုကြည်ရဲ့ ပုဂ္ဂိုလ်ရေးဩဇာလို့ပဲ ပြောရလိမ့်မယ်။ ဒါကလည်း အလွန်ကြီးမားတဲ့ အနေအထားမှာ ရှိပါတယ်။ ဟုတ်သော်ရှိ မဟုတ်သော်ရှိ ဒေါ်အောင်ဆန်းစုကြည်ရဲ့ လုပ်ရပ်

အကုန်လုံးမှန်တယ်လို့ မယူဆနိုင်ဘူး။ ပြောလို့မရဘူး။ သို့သော် အဲဒီကြားထဲကပဲ ဒေါ်အောင်ဆန်းစုကြည်ရဲ့ ဩဇာကြီးနေတယ်။ ဩဇာရှိနေတဲ့ အခါကျတော့ မှတ်ပုံတင်တယ် ဆိုရင်လည်း အများစုက ဒေါ်အောင်ဆန်းစုကြည်နောက် လိုက်နေမှာပဲ။ ဒေါ်အောင်ဆန်းစုကြည် အနေအထားကတော့ အများစုရဲ့ပေါ်မှာ တည်တာပဲ။ အဲလိုအချိန်မှာ ဒေါ်အောင်ဆန်းစုကြည်ကို ဆန့်ကျင်တာတွေက မဖြစ်နိုင်တော့ဘူးလို့ ကျွန်တော်ထင်တယ်"

(၁၃-၁၁-၁၁ထုတ် မော်နီတာ ဂျာနယ်မှ)

ဆရာကြီးဦးဝင်းတင်က အဲဒီလို ရှင်းရှင်းလင်းလင်း သုံးသပ်ပြတဲ့အတွက် ကျေးဇူး အထူးတင်ပါတယ်။ ဒီတော့ ဒေါ်အောင်ဆန်းစုကြည်ဟာ ဆရာကြီးဦးဝင်းတင် ပြောတဲ့ ကြီးမျှင်ကလေးဟာ ဘယ်လိုကြီးမျှင်ကလေးလဲ။ သံမဏိကြီးမျှင် ဖြစ်မယ်လို့ ယုံကြည်ပါတယ်။

ပျော့ပျောင်းတယ်ဆိုတာ ပျော့ညံ့တာ မဟုတ်ဘူးလို့ (၁၄-၁၁-၁၁) လွတ်မြောက်ခြင်း တစ်နှစ်ပြည့် သတင်းစာရှင်းလင်းပွဲမှာ ဒေါ်အောင်ဆန်းစုကြည်က အတိအလင်း ထည့်သွင်းပြောကြားခဲ့ပြီ ဖြစ်ပါတယ်။ ကြီးဆိုတာ ပျော့ပျောင်းတာမျိုးပဲ။ ဒါပေမယ့် စတီးကြီးဟာ သန်မာသလို မူ(ဝါဒ)ဆိုတာ ခိုင်ခိုင်မာမာ ရှိကြောင်း ဒေါ်အောင်ဆန်းစုကြည်က အလေးအနက် ပြောကြားသွားပါတယ်။ ဒါကြောင့် ဒေါ်အောင်ဆန်းစုကြည်ဟာ လွတ်တော်ထဲပဲ ရောက်ရောက်၊ လွတ်တော်အပြင်မှာပဲ ရှိရှိ သံမဏိကြီးမျှင် အဖြစ်နဲ့သာ တွေ့မြင်ရလိမ့်မယ်လို့ ယုံကြည် မျှော်လင့်မိပါတယ်။ ကြံဟာ သူ့ကိုဘယ်လိုပဲကြိတ်ကြိတ် ချိုတဲ့သတ္တိကို မစွန့်လွှတ်သလိုပဲ ဒေါ်အောင်ဆန်းစုကြည်ဟာလည်း ပြည်သူ့အတွက်ဆိုတဲ့ ယုံကြည်ချက်ကို ဘယ်တော့မှ စွန့်မှာ မဟုတ်ဘူးလို့ ယုံကြည်နေမိပါတယ်။

(၂၃-၁၁-၁၁ထုတ် နံနက်ခင်း ဂျာနယ်)



ဗိုလ်ချုပ်အောင်ဆန်း နလုံးသွင်းအားတင်းခဲ့တဲ့ကဗျာ ဒေါ်အောင်ဆန်းစုကြည် လက်ဆင့်ကမ်းခဲ့တဲ့ကဗျာ

၂၅ နိုဝင်ဘာ ၂၀၁၁မှာ NLDပါတီဟာ တရားဝင်မှတ်ပုံတင်လိုက်ပြီ ဖြစ်ပါတယ်။ ဒီနေ့မှာပဲ တက္ကသိုလ်ရိပ်သာလမ်းက ဒေါ်အောင်ဆန်းစုကြည် နေအိမ်မှာ ဂီတအနုပညာရှင်များ စုဝေးရောက်ရှိ စည်းဝေးခဲ့ကြပြီး NLDပါတီ ကြားဖြတ်ရွေးကောက်ပွဲမှာ အနိုင်ရရှိရေးအတွက် တက်ကြွလှုပ်ရှားပါဝင်သွားမယ်လို့ သိရပါတယ်။ ဒီနေ့မှာပဲ ကုလသမဂ္ဂ အထွေထွေညီလာခံကြီးက မြန်မာနိုင်ငံရေး တိုးတက်မှု ရှိခဲ့သော်လည်း လူ့အခွင့်အရေး လှုပ်ရှားမှုပိုင်းမှာ နှောင့်နှေးနေသေးတယ်။ အားရဖွယ် မရှိဘူးလို့ ထုတ်ပြန်ကြေညာလိုက်ပါတယ်။ အဓိကအားဖြင့် ယုံကြည်ချက်ကြောင့် အကျဉ်းကျခံနေရသူများ ပြန်လွှတ်ပေးရေးကိုပဲ တညီတညွတ်တည်း ထောက်ပြ တောင်းဆိုနေလျက် ရှိပါတယ်။ ဒီဇင်ဘာလဆန်းပိုင်းမှာ မြန်မာနိုင်ငံကို ရောက်လာတော့မယ့် အမေရိကန် နိုင်ငံခြားရေးဝန်ကြီး ဟီလာရီကလင်တန်ကလည်း ယုံကြည်ချက်ကြောင့် အကျဉ်းကျခံနေရသူများ ပြန်လွှတ်ပေးရေးကို မုချမသွေ ထည့်သွင်းပြောဆို ဆွေးနွေးဦးမှာ ဖြစ်ပါတယ်။

ဒီကိစ္စနဲ့ပတ်သက်ပြီး မြန်မာ အစိုးရသစ်ရဲ့ နိုင်ငံခြားရေးဝန်ကြီး ဦးဝဏ္ဏမောင်လွင်နဲ့ ပြန်ကြားရေးဝန်ကြီး ဦးကျော်ဆန်းတို့က မြန်မာပြည်မှာ နိုင်ငံရေးအကျဉ်းသားမရှိကြောင်း အတိအလင်း ထုတ်ဖော်ပြောဆိုခဲ့ပြီး ဖြစ်ပါတယ်။ ယခုနောက်ဆုံးကြားလိုက်ရတာကတော့ နိုင်ငံတော်သမ္မတကြီး ဦးသိန်းစိန်ကိုယ်တိုင်က "ယုံကြည်ချက်ကြောင့်ဆိုတဲ့ဟာကတော့ ပြောရမှာ ခက်တယ်။ ကျွန်တော်တို့က ယုံကြည်ချက်ကြောင့်ဆိုတဲ့ဟာကတော့ လက်မခံဘူး။ ဥပဒေတစ်ခုခုကို ကျွန်တော်တို့ ကျူးလွန်ထားတဲ့အတွက်ကြောင့် ကျွန်တော်တို့က ဒါအရေးယူထားတာ ဖြစ်ပါတယ်" လို့ ပြောကြားသွားခဲ့ပါတယ်။ (အင်ဒိုနီးရှားနိုင်ငံ ဘာလီကျွန်းမှာ ကျင်းပခဲ့တဲ့ ၁၉ ကြိမ်မြောက် အာဆီယံထိပ်သီး အစည်းအဝေးသို့ တက်ရောက်လာစဉ် ပြည်တွင်း ပြည်ပမီဒီယာများနဲ့ တွေ့ဆုံမေးမြန်းခန်းမှာ ဖြေကြားခဲ့တာ ဖြစ်ပါတယ်။)

သမ္မတကြီးရဲ့ အဖြေစကားကို RFA ရေဒီယိုက ထုတ်လွှင့်ခဲ့တာ နားထောင်ခဲ့ရပြီးတဲ့နောက် နိုဝင်ဘာ ၂၄-၃၀-၂၀၁၁ ထုတ် ရန်ကုန်တိုင်းမ် ဂျာနယ်မှာလည်း ပုံနှိပ်ဖော်ပြခဲ့တာ ဖတ်ခဲ့ရပါတယ်။

သမ္မတကြီးရဲ့ အဖြေကတော့ ရှင်းပါတယ်။ နိုင်ငံရေးအကျဉ်းသား မဆိုထားနဲ့ ယုံကြည်ချက်ကြောင်း အကျဉ်းကျခံနေရသူများပင် မရှိလို့ ဆိုလိုပါတယ်။ ယုံကြည်ချက်ကြောင့် ဆိုတဲ့ဟာကတော့ လက်မခံဘူးလို့ အပြတ်ပြောလိုက်ပြီ ဖြစ်ပါတယ်။

ဧရာဝတီမြစ်ဆုံ ကိစ္စမှာတုန်းက ပညာရှင်များ ပြည်သူများရဲ့ အသံကို နားထောင်ပြီးတော့ မြစ်ဆုံစီမံကိန်းတွေကို ရပ်ဆိုင်းဖို့ အမိန့်ပေးခဲ့တဲ့အတွက် နိုင်ငံတော်သမ္မတကြီးကို တစ်ခဲနက် ချီးကျူးသံတွေ ဘဝဂ်ထိ ညံ့သွားတယ်လို့ ထင်ရပါတယ်။ ကဗျာဆရာကြီးများဖြစ်ကြတဲ့ ဆရာ ဒဂုန်တာရာနဲ့ ဆရာကိုလေး (အင်းဝဂုဏ်ရည်)တို့ဆိုရင် သမ္မတကြီးကို ဖွဲ့ဖွဲ့နွဲ့နွဲ့ ဂုဏ်ပြုချီးကျူးခဲ့ကြတာကလား။ သမ္မတကြီးရဲ့ အသံဟာ နွေဦးအလာတွင် တွန်ကျူးသော ဥဒြတေးသံကဲ့သို့ ချိုမြသာယာပါသည်လို့ ဆရာဒဂုန်တာရာက ဖွဲ့နွဲ့ဖော်ပြခဲ့ပါတယ်။ ဆရာကိုလေး (အင်းဝဂုဏ်ရည်)ကတော့ သမ္မတကြီး သက်တော်ရာကျော်ရှည်ပါစေ။ ပြီးတော့ နောက်ထပ် သမ္မတသက်တမ်းမှာလည်း ဆက်အရွေးခံပါ။ အသည်းကြားမှ မဲတစ်ပြားကို ထည့်ပေးပါမယ်လို့ ထုတ်ဖော်ပြောကြားခဲ့ပါတယ်။

(၁၀-၁၁-၂၀၁၁ ထုတ်)

စောင့်ကြည့်သတင်းဂျာနယ် ၈-၁၉)

ဒေါ်အောင်ဆန်းစုကြည်ကိုယ်တိုင်ကလည်း သမ္မတကြီးကို ယုံလိုက်ပါ။ ရာခိုင်နှုန်းပြည့် ယုံကြည်လိုက်ပါလို့ ၁၃၇၃ သီတင်းကျွတ်လပြည့်နေ့မှာ ထောင်က လွတ်လာတဲ့ ကိုဇော်နာကို အားပါးတရပြောကြားခဲ့ပါတယ်။ သမ္မတကြီးကို ယုံကြည်ဖို့ ဒေါ်အောင်ဆန်းစုကြည်က ဂျာနယ်ပေါင်းစုံမှာ အကြိမ်ကြိမ်ပြောကြားခဲ့ပါတယ်။ ဒေါ်အောင်ဆန်းစုကြည်က နိုင်ငံရေးကို ခံစားချက်နဲ့ မလုပ်ဖို့၊ ယုံကြည်ချက်နဲ့လုပ်ဖို့ကိုလည်း ၂၁-၁၀-၂၀၁၁မှာ ပြုလုပ်တဲ့ ဝါရင့်နိုင်ငံရေးသမားကြီးများ ကန်တော့ပွဲမှာ အတိအလင်း ပြောကြားခဲ့ပါတယ်။ ယခု နိုင်ငံတော် သမ္မတကြီးက ယုံကြည်ချက်ကြောင့် ဆိုတဲ့ဟာကတော့ လက်မခံဘူးလို့ မီဒီယာတွေကို အဖြေပေးလိုက်လေရာ ဘာဆက်လုပ်ကြမှာလဲ ဆိုတဲ့ မေးခွန်းတွေ ပွဲတင်ထပ်လာပါတယ်။

ဒီနေ့ပဲ ၂၅-၁၁-၂၀၁၁ မှာ RFAရေဒီယိုကနေ ဒေါ်အောင်ဆန်းစုကြည်က...

"အန်တီဘဝမှာ လောင်းကစား လုံးဝမလုပ်ခဲ့ဘူး။ ဘယ်သူတစ်ဦးတစ်ယောက်ကိုမှ ပုံပြီးမယ့်ခဲ့ဘူး" လို့ မေးခွန်းတစ်ခုကို ဖြေကြားသွားတာ ကြားလိုက်ရပါတယ်။ ယခု NLDပါတီက ရွေးကောက်ပွဲ

ဝင်မှာနဲ့ သမ္မတကြီးနဲ့ တွေ့ဆုံဆွေးနွေးခဲ့တာတွေကို ရည်ညွှန်းပြီး ဒါဟာ ကစားပွဲ မဟုတ်တဲ့ စွန့်စားဆောင်ရွက်ခြင်းဆိုတဲ့ အဓိပ္ပာယ်နဲ့ ပြောကြားသွားခဲ့ပါတယ်။

ဒေါ်အောင်ဆန်းစုကြည်ရဲ့ စွန့်စားဆောင်ရွက်ခြင်းတွေ အပေါ်လွှတ်တော်က ကြိုဆိုခဲ့သလို နိုင်ငံတော်သမ္မတကြီး ကိုယ်တိုင်က ဒါဟာ ကောင်းတဲ့ လက္ခဏာ၊ မင်္ဂလာသတင်းအဖြစ် ဝမ်းပမ်းတသာ ပွင့်ပွင့်လင်းလင်း ပြောကြားခဲ့ပါတယ်။ ပြည်သူတွေကလည်း ဒေါ်အောင်ဆန်းစုကြည်ကို ထောက်ခံနေလျက်ပါပဲ။ သို့သော် နိုင်ငံရေးအကဲခတ်များ၊ သဘောထား တင်းမာသူများ၊ စာရေးဆရာ၊ ကဗျာဆရာများဆီက ဒေါ်အောင်ဆန်းစုကြည်အပေါ် ဝေဖန် ပြောဆိုသံများကိုလည်း ကျယ်ကျယ်လောင်လောင် ကျယ်ကျယ်ပြန့်ပြန့် ကြားလာရပြီ ဖြစ်ပါတယ်။ ဒေါ်အောင်ဆန်းစုကြည်ကိုယ်တိုင်က ဝေဖန်ရေးကို ကြိုဆိုကြောင်း ၁၆-၉-၂၀၁၁ထုတ် လျှပ်တစ်ပြက် ဂျာနယ် အင်တာဗျူးမှာ ပြောဆိုခဲ့ပြီး ဖြစ်ပါတယ်။

ဆက်လက်ဖြတ်သန်းရဦးမယ့် ဒေါ်အောင်ဆန်းစုကြည်ရဲ့ နိုင်ငံရေးခရီးမှာ ဗေဒါပျံ အံကိုခဲရဦးမှာ ဖြစ်ပါတယ်။ ပန်းပန်လျက်ပါပဲဆိုတဲ့ အနေအထားကို ကျွန်တော်တို့ မျှော်လင့်ပါတယ်။ ဒီအချိန်မှာ ၁၃၇၃ခုနှစ် တန်ဆောင်မုန်းလပြည့်ကျော် ၁၀ရက် (၂၀-၁၁-၂၀၁၁)က လက်ဆောင်ရခဲ့တဲ့ ***အကယ်၍*** ဆိုတဲ့ ကဗျာစာအုပ်ကလေးကို ပြန်ဖတ်နေမိပါတယ်။ (၂၄-၁၁-၁၉၈၈)နေ့ အမျိုးသားဒီမိုကရေစီ အဖွဲ့ချုပ် (လူငယ်)မှ စည်းရုံးရေးတာဝန်ခံ (ယာယီ)လူငယ် ၁၄ဦး စည်းရုံးရေး မဆင်းမီ နှုတ်ဆက်ဩဝါဒ ခံယူပွဲ၌ အထွေထွေအတွင်းရေးမှူး ဒေါ်အောင်ဆန်းစုကြည်က Rudyard Kipling (1865-1963)ရေး 1F ကဗျာအား ရွတ်ဆို အဓိပ္ပာယ်ပြန်ကာ ပြောကြားခဲ့ပါသည်လို့ စာအုပ်မျက်နှာဖုံးရဲ့ အတွင်းစာမျက်နှာမှာ ဖော်ပြထားပါတယ်။

ဒေါ်အောင်ဆန်းစုကြည်က အဓိပ္ပာယ်ပြောပြတာကို ကဗျာပုံသဏ္ဍာန်ဖြစ်အောင် ဆရာမ မသီတာ (စမ်းချောင်း)က ပြန်ရေးပေးခဲ့ကြောင်းလည်း သိရပါတယ်။ ကဗျာတစ်ပုဒ်လုံးရဲ့ ဖော်ပြချက်ကတော့ လောကဓံတရားနဲ့ ရင်ဆိုင် ကြုံတွေ့လာရချိန်မှာ ဘယ်လို နှလုံးသွင်းရမယ်ဆိုတာ အားပေးတိုက်တွန်းထားတာပါပဲ။

(အကယ်၍ ကဗျာကို (၈-၁၁-၂၀၁၁)ထုတ် ပေါ်ပြူလာ ဂျာနယ်မှာ ဖော်ပြခဲ့ပြီး ဖြစ်ပါတယ်)

 အကယ်၍

မင်းအသိုင်းအဝိုင်းက

တုန်လှုပ်ခြောက်ခြားပြီး

ဒါတွေဟာ

မင်းကြောင့်လို့

ပိုင်းဝန်းအပြစ်တင်ကြတဲ့အခါ

မင်းဟာ

ခေါင်းအေးအေးနဲ့ရင်ဆိုင်နိုင်မယ်ဆိုရင်...။

ကဗျာရဲ့ ပထမအပိုဒ်မှာပဲ ကြုံတွေ့နိုင်တဲ့ အခြေအနေနဲ့ အားပေးစကားကို ကြားလိုက်ရပြီ ဖြစ်ပါတယ်။ လောကမှာ ဘဝမှာ မုချ ရင်ဆိုင်ဖြတ်သန်းရမယ့် အနေအထားတွေကို ကဗျာက ပြောကြားသွားပါတယ်။

 အကယ်၍

မင်းရဲ့ အမှန်စကားတွေကို

လူလိမ်လူညစ်တွေက

လှည့်စားပြောင်းလဲပြီး

မှသာအဖြစ်ထောင်ချောက်ဆင်ညစ်တဲ့အခါ

မင်းဟာ

တည်ငြိမ်စွာနာကြားနိုင်မယ်ဆိုရင်...။

ဒါမှမဟုတ်

မင်းဘဝတစ်ခုလုံးပေးပြီး

အရိပ်တကြည့်ကြည့် ဖြည့်ဆည်းခဲ့ရတဲ့အရာရာကို

ဖျက်ဆီးခံလိုက်ပြီးတဲ့နောက်မှာ


အင်မတန်မှ သေးငယ်တဲ့ တန်ဆာပလာအရာရာနဲ့

ပြန်လည်တည်ဆောက်နိုင်မယ်ဆိုရင်...။


ကဗျာတစ်ပုဒ်လုံး ဆင်ခြင် နှလုံးသွင်းစရာတွေချည်းပါပဲ။ ဒေါ်အောင်ဆန်းစုကြည်ကိုယ်တိုင် ဒီကဗျာကို ကြိုက်နှစ်သက်လှသမို့ လူငယ်တွေကို လက်ဆင့်ကမ်းမျှဝေခဲ့တာ ဖြစ်ပါတယ်။ တစ်ကယ်တော့ နိုင်ငံရေးဆိုတာ လရောင်အောက်မှာ ဖာပန်းတိုးတာ မဟုတ်ပါ။ အတိုက်အခံ ဆိုတာ ရှိနေစမြဲပါ။ ဗိုလ်ချုပ်အောင်ဆန်း ဘယ်လောက်ကောင်းအောင်လုပ်လုပ် ကဖျက်ယဖျက် ထိုးနှက် တိုက်ခိုက်သူတွေ ရှိခဲ့တာပဲ မဟုတ်ပါလား။ ဒီမှာ ဗိုလ်ချုပ်က ဘာပြောလဲ။

"ဘုရားတောင်မှ အတိုက်အခိုက် မကင်းဘူး။ ကျုပ်တို့က ဘာမို့လဲ" တဲ့။

အဲဒီလို လေးလေးနက်နက် နှလုံးသွင်းနိုင်ဖို့ လိုပါတယ်။ ပြီးတော့ ဗိုလ်ချုပ်အောင်ဆန်းမှာ ကျောင်းသားဘဝကတည်းက စွဲနေတဲ့ ကဗျာတစ်ပုဒ် ရှိခဲ့ပါတယ်။ အများသိပြီးသားဖြစ်တဲ့ ***အနိုင်မခံ*** ကဗျာပါ။ ဒီကဗျာကလည်း လောကခံ အတိုက်အခိုက်တွေကို ကျော်လွှားနိုင်စေဖို့ ဗိုလ်ချုပ်ကို အားဖြစ်စေခဲ့တဲ့ ကဗျာပါ။

 **ငါ့အား ဖုံးလွှမ်းထားသော လက္ခယသန်းခေါင် ဤမှောင်မှိုက်တွင်းမှနေ၍ အနိုင်မခံ အရှုံးမပေးတတ်သော ငါ၏စိတ်ဓာတ်ကို ဖန်ဆင်းပေးသည့် နတ်သိကြားတို့အား ငါကျေးဇူးတင်၏။**

 **လောကခံတရားတို့၏ ရက်စက် ကြမ်းကြုတ်သော လက်ဆုပ်တွင်းသို့ ကျရောက်နေရ ငြားသော်လည်း ငါကား မတုန်လှုပ်၊ မငိုကြွေး။ ကံတရား၏ ရိုက်ပတ်ခြင်း ဒဏ်ချက်တို့ကြောင့် ငါ၏ဦးခေါင်းသည် သွေးသံတို့ဖြင့် ရဲရဲနီနီ၏ ညွတ်ကား မညွတ်။**

 **ဤလောဘ၊ ဒေါသတို့ကြီးစိုးရာဌာန၏ အခြားမဲ့ဌာနကား သေခြင်းတရားသည် ကြောက်မက်ဖွယ်ရာ ငုံ့လင့်လျှက်ရှိ၏။ သို့သော် ငါ့အား မတုန်လှုပ်သည်ကိုသာ တွေ့ရအံ့။ နောင်ကိုလည်း ဘယ်တော့မှ မကြောက်သည်ကိုသာ တွေ့ရအံ့။**

 **သုဂတိသို့သွားရာ တံခါးဝသည် မည်မျှကျဉ်းမြောင်းသည်ဖြစ်စေ၊ ယမမင်း၏ ခွေးရေပုရိုက်၌ ငါ့အပြစ်တို့ကို မည်မျှပင် များစွာ မှတ်သားထားသည်ဖြစ်စေ၊ ငါကားဂရုမပြု။**

 ငါသာလျှင် ငါ့ကံ၏အရှင်သခင်ဖြစ်၍ ငါသာလျှင် ငါ့စိတ်၏ အကြီးအကဲဖြစ်သတည်း။ ။

(မူရင်း- W.E Henley ၏ Invictus ကဗျာ)

ပိုလ်ချုပ်အောင်ဆန်း နှလုံးသွင်းအားတင်းခဲ့တဲ့ ကဗျာ၊ ပိုလ်ချုပ်ရဲ့သမီး ဒေါ်အောင်ဆန်းစုကြည် မှုဝေ လက်ဆင့်ကမ်းတဲ့ ကဗျာတို့ဖြင့် အသင့်စောင့်ကြိုနေတဲ့ လောကဓံတရားကို ကျော်လွှားနိုင်ကြပါစေဗျာ။

(၇-၁၂-၁၁ထုတ် နံနက်ခင်း ဂျာနယ်)



ဒေါ်အောင်ဆန်းစုကြည်နှင့်

နောက်ကြောင်းပြန်မလှည့်တဲ့လမ်း

အမေရိကန်ပြည်ထောင်စုရဲ့ နိုင်ငံခြားရေးဝန်ကြီး ဟီလာရီကလင်တန်ရဲ့ မြန်မာခရီးစဉ်ဟာ ကမ္ဘာ့ထိပ်တန်းသတင်း တစ်ပုဒ်ဖြစ်ခဲ့ပါတယ်။ ဟီလာရီကလင်တန်က လက်ရှိမြန်မာ အစိုးရရဲ့ သဘောထားအမှန်ကို ကိုယ်တိုင်သိချင်လို့ လာရောက်တာဖြစ်ကြောင်း ပြောကြားခဲ့ပါတယ်။ နိုင်ငံတော် သမ္မတကြီး ဦးသိန်းစိန်က ဟီလာရီကလင်တန်ရဲ့ ခရီးစဉ်ဟာ သမိုင်းစာမျက်နှာသစ် ဖွင့်လိုက်တာဖြစ်ကြောင်း ပြောကြားခဲ့ပါတယ်။ နိုင်ငံတော်သမ္မတ လွှတ်တော်ဥက္ကဋ္ဌတို့နဲ့ ဆွေးနွေးခဲ့ရာမှာ နိုင်ငံရေးအကျဉ်းသားများ လွတ်မြောက်ရေးနဲ့ ပြည်တွင်းငြိမ်းချမ်းရေး ကိစ္စများဟာ အဓိကအကြောင်းအရာများပဲ ဖြစ်ပါတယ်။ တကယ်တော့ လွတ်မြောက်ရေး၊ ငြိမ်းချမ်းရေး ကိစ္စများဟာ ဒီမိုကရေစီ အင်အားစုများက နိုင်ငံတော်အစိုးရကို အကြိမ်ကြိမ်တင်ပြ တောင်းဆိုထားတဲ့ အကြောင်းအရာများလည်း ဖြစ်ပါတယ်။ နိုင်ငံတော်ကလည်း လိုက်လျောသင့်သလောက် လိုက်လျောခဲ့ပြီး ရာနှုန်းမပြည့်သေးလို့သာ ကျန်ရှိနေသေးတဲ့ အကြောင်းအရာတွေအတွက် ဆက်လက် ပြောဆိုနေကြတာ ဖြစ်ပါတယ်။

မြန်မာပြည်ရဲ့ နိုင်ငံရေးဖြစ်ပေါ်တိုးတက်မှုနဲ့ ပတ်သက်ပြီး အမေရိကန်သမ္မတကြီး အိုဘားမားက ***အမှောင်ထဲက မှိန်ပျံမြင်ရတဲ့ တိုးတက်မှု*** လို့ အကဲဖြတ်ခဲ့ပါတယ်။ ပိန်းပိတ်အောင် မှောင်နေတာနဲ့ စာရင် မှိန်ပျံ အခြေအနေဟာ အများကြီး အားတက်ဖွယ် ကောင်းပါတယ်။ ဟီလာရီကလင်တန်ကလည်း မြန်မာအစိုးရရဲ့ သဘောထားအမှန်ကို သိမြင်သွားပြီးတဲ့နောက် လမ်းစပွင့်ရုံ ရှိသေးတယ် လို့ မှတ်ချက်ပေးခဲ့ပါတယ်။ လမ်းဘယ်မမြင် အနေအထားကနေ လမ်းစပွင့်သွားတယ် ဆိုတာ ကောင်းသော အလားအလာပါပဲ။

ဒေါ်အောင်ဆန်းစုကြည်ကိုယ်တိုင်က နိုင်ငံတော်သမ္မတကြီးနဲ့ တွေ့ဆုံဆွေးနွေးပွဲအပြီးမှာ အစကောင်းလို့ အနှောင်းသေချာမှာပါ ဆိုတဲ့ အားတက်ဖွယ်စကားကို ပြည်သူလူထုအား လက်ဆောင်ပါးခဲ့ပါတယ်။ ဒီလိုအစကောင်းကိုရောက်အောင် နှစ်ပေါင်း ၂၀လောက် မတန်တဆ ပေးဆပ်လျှောက်လှမ်းခဲ့ကြရတယ်ဆိုတာကိုလည်း (၁၆-၉-၂၀၁၁)ထုတ် လှုပ်တစ်ပြက် ဂျာနယ် အင်တာဗျူးမှာ ဒေါ်အောင်ဆန်းစုကြည်က ထည့်သွင်း ပြောကြား သွားခဲ့ပါတယ်။ ဟီလာရီကလင်တန်က ဒီမိုကရေစီသာလျှင် ပန်းတိုင်ဖြစ်တယ်၊ ဒီခရီးဟာ ရှည်ကြာပြီး ခက်ခဲမယ်၊ အခု လမ်းစ၊ မြင်နေရပြီလို့ (၂-၁၂-၂၀၁၁)နေ့ ဇာနစ်သော မြန်မာကိုယ်စားလှယ်များနဲ့ တွေ့ဆုံပွဲမှာ ထည့်သွင်းပြောကြားသွားခဲ့ပါတယ်။

ဒေါ်အောင်ဆန်းစုကြည်ကလည်း ဒီလမ်းဟာ အတူတကွ လျှောက်ရမယ့်လမ်း၊ နောက်ပြန်လှည့်မှာ မဟုတ်တဲ့လမ်းလို့ ယုံကြည်ကြောင်း၊ ဒီလမ်းဟာ ရှင်းလင်းတိကျပြီး လူသားဂုဏ်သိက္ခာ၊ ငြိမ်းချမ်းရေးနဲ့ ဒီမိုကရေစီကို ဖော်ဆောင်နေတဲ့အတွက် အားလုံးလက်တွဲဆောင်ရွက်ရေးမူဟာ အရေးကြီးကြောင်း ဒေါ်အောင်ဆန်းစုကြည်က အလေးအနက် ညွှန်ပြခဲ့ပါတယ်။

နိုင်ငံတော်သမ္မတကြီး ဦးသိန်းစိန်ကလည်း ဒီမိုကရေစီ ရှင်သန်ထွန်းကားစေသည့် လမ်းကြောင်း မှန်ပေါ် ရောက်နေပြီဖြစ်လို့ နောက်ကြောင်း ပြန်လှည့်ရန်မရှိ လို့ ဟီလာရီကလင်တန်ကို အတိအလင်း ပြောကြားခဲ့ပါတယ်။ လွှတ်တော်ဥက္ကဋ္ဌကြီး သူရ ဦးရွှေမန်းကလည်း နောက်ကြောင်းပြန်မလှည့်ဘူးလို့ ထပ်မံပဲ့တင်ခဲ့ပါတယ်။ ပြည်ထောင်စုလွှတ်တော် နာယကကြီး ဦးခင်အောင်မြင့်ကလည်း 'စစ်အုပ်ချုပ်ရေးရှိတော့မှာမဟုတ်၊ စစ်တပ်က ဘယ်တော့မှ အာဏာပြန်မသိမ်းလို့' ရှင်းရှင်းလင်းလင်း ဖော်ထုတ်ပြောကြားခဲ့ပါတယ်။ ဒီမိုကရေစီလမ်းဟာ နောက်ကြောင်း ပြန်မလှည့်တဲ့ လမ်းဖြစ်ကြောင်း အစိုးရခေါင်းဆောင်များနဲ့ ဒီမိုကရေစီ ခေါင်းဆောင်များက တစ်သံတည်း ပြောကြားခဲ့ပါတယ်။

ဒီမိုကရေစီလမ်းကြောင်းကနေ ဒီမိုကရေစီ ပန်းတိုင်သို့ ချီတက်ရာမှာ အခက်အခဲများ စိန်ခေါ်မှုများ ရှိနေကြောင်းကိုလည်း ပြည်သူ့လွှတ်တော် ဥက္ကဋ္ဌကြီး ဦးရွှေမန်း ကိုယ်တိုင်က ဟီလာရီကလင်တန်နှင့် တွေ့ဆုံအပြီး မီဒီယာများနဲ့ တွေ့ဆုံရာမှာ ဝန်ခံပြောကြားခဲ့ပါတယ်။

"အာဏာသုံးရပ်ကို ပိုင်းခြားမခွဲခြားဘဲနဲ့ မကျင့်သုံးဘူးဆိုရင် တစ်ချိန်ချိန်မှာ အာဏာရှင်စနစ်ကို ပြန်လည်ရောက်မယ် အဲဒီအခါမှာ ဘာတွေဖြစ်နိုင်လဲ။ အခု အာဖရိကမှာ ဖြစ်တဲ့ အရှေ့အလယ်ပိုင်းမှာ ဖြစ်တဲ့ကိစ္စမျိုးတွေလို တစ်ချိန်ကတော့ နိုင်ငံခေါင်းဆောင်၊ နောက်ပိုင်းကျတော့ အာဏာရှင်ဖြစ် ပြီးတော့ သူတို့ဘဝတင်မကဘူး၊ သူတို့နိုင်ငံပါ ဆုံးရှုံးမှုတွေ ရှိတယ်။ ဒါကြောင့်မို့လို့ အာဏာသုံးရပ်ကို ခွဲခြားအုပ်ချုပ်တာ ကောင်းပါတယ်"

မစ္စစ်ဟီလာရီကလင်တန်က ဘာပြောသလဲဆိုတော့ "ဒီလွှတ်တော်တွေဆိုတာ Watch Dog စောင့်ကြည့်နေတာ ဘယ်သူမဟုတ်တာလုပ်သလဲ၊ တွေ့တယ်ဆိုရင် သူက လိုက်နာအောင်လုပ်ဖို့၊ ဥပဒေတွေ ထုတ်ပြီးတဲ့အခါမှာ မလိုက်နာဘူးဆိုရင် အလကားပဲ ဆိုတဲ့ ဒီလိုပဲ ဆွေးနွေးပွဲမှာ ပြောပါတယ်။ ဒါကြောင့်မို့လို့ လွှတ်တော်ထဲက ထုတ်ပြန်လိုက်တဲ့ဥပဒေ၊ အဲဒီမှာလည်း

သူပြောတယ်။ ဥပဒေတစ်ရပ်ဖြစ်ဖို့ဆိုရင် သူ့အမြင် ကိုယ့်အမြင် ဆွေးနွေးပါ အမြင်မတူတာလည်း ရှိမယ်၊ တူတာလည်း ရှိမယ်။ နောက်ဆုံးကျတော့ နိုင်ငံအတွက် အကျိုးရှိတဲ့ ဥပဒေတွေ ထုတ်ပြန်ပြီးတဲ့အခါမှာ ဥပဒေအတိုင်းအားလုံး လိုက်နာဖို့ပဲ။ မလိုက်နာဘူးဆိုရင် ဘယ်လိုမှ မကောင်းဘူး"

"ဒါကြောင့် ဒီနေ့ မြန်မာနိုင်ငံမှာ ဖြစ်နေတာက အကျင့်မရှိကြသေးဘူး။ အရင်အစိုးရတွေ လက်ထက်က ဥပဒေ ကိုယ့်ဘာသာကိုယ် ပြုတယ်။ ကိုယ့်ဘာသာကိုယ် ဆောင်ရွက်တယ်။ ဆောင်ရွက်တာကို ဘယ်သူက check and balance လုပ်သလဲဆိုတော့ ကိုယ့်ဘာသာကိုယ် check and balance လုပ်တော့ ကိုယ့်ဘာသာကိုယ် သာသာထိုးထိုးနဲ့ check and balance လုပ်တဲ့အခါမှာ မထိရောက်ဘူး။ ဒီနေ့ကျတော့ ဒီစနစ်ကို ပြောင်းလိုက်တယ်"

"check and balance ကိုမြန်မာလို ပြန်ထားတာက အချင်းချင်းအပြန်အလှန် ထိန်းကျောင်းခြင်း ဆိုတာကို စနစ်ဟောင်းကို တွယ်တာတဲ့သူတွေက လက်မခံလိုဘူး။ အဲဒီအားကလည်း တော်တော်ကြီးတယ်။ အဲဒီဟာအတွက် ဒီနေ့မိမိတို့ လွှတ်တော်နဲ့ အဲဒီအဖွဲ့အစည်းတွေမှာ အားလုံးအတွက် အခက်အခဲရှိတယ်ဆိုတာ သိစေချင်တဲ့အတွက် နိုင်ငံခြားရေးဝန်ကြီးကို ပြောတဲ့အခါမှာ သူကဒါကို အလေးအနက်ထားပြီးတော့ ဆွေးနွေးသွားပါတယ်။ အခက်အခဲက အဲဒါပါပဲ။ ကိုယ့်ကို check and balance ဆိုတဲ့ဟာကို မခံချင်ကြဘူး။ အဲဒီအတွက် အခက်အခဲပဲ၊ ဘယ်သူ့အတွက် အခက်အခဲလဲ၊ လွှတ်တော်အတွက် အခက်အခဲမဟုတ်ဘူး။ နိုင်ငံအတွက် အခက်အခဲ၊ အဲဒီအခက်အခဲတွေကို ဖြေရှင်းရမယ်"

(၂-၁၂-၂၀၁၁ထုတ်

လျှပ်တစ်ပြက် ဂျာနယ်မှ)

ဒါက လွှတ်တော်ဥက္ကဋ္ဌကြီး ဦးရွှေမန်းကိုယ်တိုင် ထုတ်ဖော်ဝန်ခံလိုက်တဲ့ အခက်အခဲတွေပါ။ အခြားသောစိန်ခေါ်မှုတွေ ရှိနေတယ်ဆိုတာလည်း နှစ်ဖက်ခေါင်းဆောင်တွေ သိမြင်ကြပါတယ်။ အခက်အခဲတွေ ဖြေရှင်းဖို့ အစိုးရနဲ့ ပြည်ထောင်စုအဆင့်ဆင့်၊ ပြီးတော့ ပြည်သူတွေပါရမယ်။ အဲဒါအောင်မြင်သွားပြီဆိုရင် Lagacy ဖြစ်မယ်။ ပြီးတဲ့အခါမှာ အခုကျွန်တော်တို့ပြောနေတဲ့ ဒီမိုကရေစီ အဲကျမှဖြစ်မှာ လို့ ဥက္ကဋ္ဌကြီး ဦးရွှေမန်းက အတိအလင်း ဖြေကြားသွားပါတယ်။

ခေါင်းဆောင်အသီးသီးပြောကြသလို ဒီမိုကရေစီ ခရီးစဉ်ဟာ ခုမှအစပဲရှိပါသေးတယ်။ ဒီမိုကရေစီ ပန်းတိုင်အရောက် ဆက်လျှောက်ဖို့ ဒီမိုကရေစီစိတ်ဓာတ် လိုအပ်ကြောင်း ၁၅-၉-၂၀၁၁ ဒီမိုကရေစီနေ့ အခမ်းအနားမှာ ဒေါ်အောင်ဆန်းစုကြည်က မိန့်ကြားခဲ့ပါတယ်။

"ဒီမိုကရေစီတော်လှန်ရေးဟာ စိတ်ဓာတ်တော်လှန်ရေးပါပဲ။ စိတ်ကလုပ်နိုင်မှ ဒီမိုကရေစီရတာ၊ ဒီမိုကရေစီမှာ မေတ္တာထည့်နိုင်ရင် တခြားနိုင်ငံတွေထက်သာလိမ့်မယ်" လို့ ညွှန်ပြသွားပါတယ်။

(၂၃-၉-၂၀၁၁ထုတ် မန္တလေးအလင်း ဂျာနယ်မှ)

စိတ်ဓာတ် တော်လှန်ရေးဆိုတာ ကျွန်တော်တို့ရဲ့ အစွဲအလမ်းဟောင်းတွေ ညှဉ်ဟောင်း စရိုက်ဟောင်းတွေ အမူအကျင့်ဟောင်းတွေ အားလုံးပါဝင်ပါတယ်။ ဦးရွှေမန်းပြောတဲ့ 'စနစ်ဟောင်းကို တွယ်တာတဲ့ သူတွေ' ဆိုတာနဲ့ သဘောအဓိပ္ပာယ်ချင်း ခပ်ဆင်ဆင်ပါ။ အဟောင်းနဲ့ အသစ် သဘာဝကျကျ ပဋိပက္ခအသွင်ဆောင်နေဦးမှာပါပဲ။ အစိုးရဟောင်းက နှစ်ပေါင်း ၂၀လောက် လုပ်ခဲ့တဲ့ အရေးအရာတွေကို အစိုးရသစ်က ခုမှဆက်လက်သယ်ဆောင် လုပ်ကိုင်သွားဖို့ဆိုတာ အခက်အခဲတွေ အများကြီး ရှိနေနိုင်ပါတယ်။

(ဥပမာ- လယ်ယာမြေသိမ်းယူခြင်းကိစ္စများ)

ဒီလို အခက်အခဲတွေ ရှိတယ်ဆိုတာကို ဒေါ်အောင်ဆန်းစုကြည်ကလည်း ၁၈-၁၁-၂၀၁၁ ရက်နေ့က NLDဟုတ်ဦးစီးအဖွဲ့အစည်းအဝေးမှာ ထည့်သွင်းပြောကြားသွားခဲ့ပြီး ဖြစ်ပါတယ်။

"အခက်အခဲတွေ အများကြီးရှိမယ်။ ဒါကျွန်မ လွယ်တဲ့လမ်းလို့ မပြောခဲ့ပါဘူး။ အစကတည်းက ဒီလမ်းကြီးက မလွယ်ခဲ့ပါဘူး။ ဒီလမ်းကြီးဟာ အဆုံးမရှိတဲ့လမ်းပါ။ တကယ်တော့ ဒီမိုကရေစီဆိုတာ အဆုံးမရှိတဲ့ လမ်းပါ။ ဒီမိုကရေစီအစိုးရ တက်ပြီးရင်တောင်မှ တည်တံ့ခိုင်မြဲဖို့ လုပ်ရမှာတွေ အများကြီးပါ။ ယခုကြည့်လိုက်မယ်ဆိုရင် ကမ္ဘာကြီးမှာ အင်မတန်မှ ဝါရင့်နေပြီဖြစ်တဲ့ နိုင်ငံတွေတောင်မှ ထပ်တလဲလဲ ပြဿနာတွေ ပေါ်တယ်။ ထပ်တလဲလဲ ယခုလက်ရှိ ခေတ်ရဲ့ လိုအပ်ချက်တွေနဲ့ ဒီမိုကရေစီမူတွေကို ဘယ်လိုညှိရမလဲ။ ဒီမိုကရေစီ စံနှုန်းထားတွေနဲ့ ဘယ်လိုညှိရမလဲဆိုတာတွေကို အမြဲကြုံတွေ့နေတာ ဖြစ်ပါတယ်။ ဒီလိုပဲ ထပ်တလဲလဲ ဆက်ပြီးတော့ ကြိုးစားသွားရမယ့် အင်မတန်မှ ခက်ခဲတဲ့ လမ်းရှည်ကြီးကို လျှောက်ရမယ့်အခါမှာ

ရဲဘော်ရဲဘက် စိတ်အပြည့်အဝနဲ့ သစ္စာစောင့်သိပြီးတော့ နိုင်ငံအကျိုး ပြည်သူ့အကျိုးကိုသာ မျက်နှာမူပြီး လုပ်သွားကြဖို့ မေတ္တာရပ်ခံပြီး နိဂုံးချုပ်ပါတယ်"

(၁ ဒီဇင်ဘာ ၂၀၁၁ထုတ်

ပြည်သူ့ခေတ် ဂျာနယ်မှ)

ခက်ခဲကြမ်းတမ်းတဲ့ လမ်းရှည်ကြီးဆိုပြီး ကျွန်တော်တို့ ဆက်မလျှောက်ဘဲ စိတ်ပျက်မိုင်တွေ ဝိုင်နေလို့ မရပါ။ လမ်းရှည်ကြီး အဆုံးမရှိတဲ့ခရီးရဲ့လမ်းစကို ဘယ်လောက်လျှောက်ခဲ့ရသလဲ။

"အားလုံးဟာ နံပါတ်တစ်ကတော့ မှန်ကန်တဲ့ စိတ်ဓာတ်ကို တောင့်ထားပါ။ မမှန်ကန်တဲ့ စိတ်ဓာတ်တွေကိုတော့ ဖယ်ရှားလိုက်ပါ။ မှန်ကန်တဲ့ စိတ်ဓာတ်တွေနဲ့ ရှေ့ကို ဆက်ပြီးသွားရမယ်" လို့ ဒေါ်အောင်ဆန်းစုကြည်က ၁၈-၁၁-၂၀၁၁ အစည်းအဝေးမှာ တပ်လှန့်နိုးဆော်ခဲ့ပြီး ဖြစ်ပါတယ်။

မမှန်ကန်တဲ့ စိတ်ဓာတ်ဆိုရာမှာ ညီညွတ်ရေးကို ဖြိုခွဲလေ့ရှိတဲ့ မနာလို ဝန်တိုစိတ်တွေကို အဓိကထား ဖယ်ရှားပစ်ဖို့ လိုပါတယ်။ မြန်မာ့လွတ်လပ်ရေး ကြိုးပမ်းမှုသမိုင်းမှာလည်း တစ်ယောက်နဲ့တစ်ယောက်၊ တစ်ဖွဲ့နဲ့တစ်ဖွဲ့ မနာလိုဝန်တိုစိတ်တွေနဲ့ စခန်းသွားခဲ့ကြလို့ အကွဲအပြဲ အလဲအကွဲတွေနဲ့ အကျည်းတန်အရပ်ဆိုးခဲ့ရပါတယ်။

ဒီနေ့ဒီမိုကရေစီ ခရီးရှည် ချီတက်ပွဲကြီးမှာ မနာလိုဝန်တိုစိတ်အစား မုဒိတာပွား မေတ္တာထားပြီး ဆက်သွားမှသာ ပန်းတိုင်ကို မြန်မြန်ရောက်ပါလိမ့်မယ်။ အခုဆိုရင် အမေရိကန်အပါအဝင် ကမ္ဘာ့နိုင်ငံများကပါ မြန်မာတို့ရဲ့ ဒီမိုကရေစီ ခရီးစဉ်မှာ အားပေးပါဝင်လာကြပြီဖြစ်ပါတယ်။ ဒီလမ်းဟာ နောက်ကြောင်းပြန်မလှည့်တဲ့ လမ်းအဖြစ် တစ်ဝမ်း တလက်ညီနဲ့ ယုံယုံကြည်ကြည် ဆက်လျှောက်ကြဖို့ပဲ လိုပါတယ်။

မောင်သွေးချွန်

၉-၁၂-၂၀၁၁

မန္တလေးအလင်း ဂျာနယ်

